

ഉള്ളടക്കം

പേജ്

1. മുഖക്കുറിപ്പ്
- 2.. കുടുംബമംഗളം
3. മാർത്തോമ്മാ ക്രിസ്ത്യാനികളും പകലോമറ്റം
കുടുംബവും
4. കൊല്ലമ്പറമ്പിൽ കുടുംബചരിത്രാവലോകനം
5. ദേശചരിത്രാവലോകനം
6. കൊല്ലമ്പറമ്പിൽ കുടുംബയോഗം സ്ഥാപനം,
ഭരണ സംവിധാനം
7. പകലോമറ്റം മഹാകുടുംബയോഗം
8. കുടുംബചരിത്രവിശകലനവും വംശാവലിയും
9. അനുബന്ധം I പാമ്പാടി വലിയപള്ളി ഉടമ്പടി
10. അനുബന്ധം II പാമ്പാടി മർത്തമറിയം
ചെറിയപള്ളി ഉടമ്പടി
11. അനുബന്ധം III കൊല്ലമ്പറമ്പിൽ
കുടുംബയോഗം ഭരണഘടന
12. അനുബന്ധം IV Family Directory
13. അനുബന്ധം V Family Chart

1. മുഖക്കുറിപ്പ്

നമ്മുടെ കുടുംബചരിത്രം പ്രസിദ്ധീകൃതമാവുകയാണ്. കുടുംബയോഗ്യപുസ്തകരേഖയും കുടുംബചരിത്ര രചനയും നമുക്ക് ചിരകാലാഭിലാഷമായിരുന്നു. മൂന്ന് കൊല്ലം മുമ്പ്, 1998 ഡിസംബറിൽ മാത്രമേ കുടുംബയോഗ്യ ആരംഭിക്കുവാൻ കഴിഞ്ഞുള്ളൂ. പ്രഥമ ഭരണസമിതിയുടെ കാലാവധി തീരുന്ന 2001 ഡിസംബറിൽത്തന്നെ കുടുംബചരിത്രം പ്രസിദ്ധീകരിക്കാൻ സാധിച്ചതിൽ കുടുംബയോഗ്യത്തിന് അഭിമാനം കൊള്ളാം. ഭരണസമിതിക്ക് ചാരിതാർത്ഥ്യമടയാം.

ഇന്ത്യയിൽ മാർത്തോമ്മാ ക്രിസ്ത്യാനികൾ ആവിർഭവിച്ചതു മുതൽ പകലോമറ്റം മഹാകുടുംബത്തിന്റെ ഘടകമായി കൊല്ലംപറമ്പിൽ കുടുംബം പാമ്പാടിയിൽ നിലയുറപ്പിച്ചു വളർന്ന് ആധുനികാവസ്ഥയിൽ എത്തിയതുവരെയുള്ള ചരിത്രം കണ്ണികൾ വിട്ടുപോകാതെ ആവിഷ്കരിക്കുവാൻ ഇവിടെ ശ്രമിച്ചിട്ടുണ്ട്. കുറവിലങ്ങാട് പകലോമറ്റം വടക്കേടം തറവാട്ടിൽ നിന്നും അവസാനഘട്ടത്തിൽ പിരിഞ്ഞു പോന്നവരാണ് നാം എന്നതു കൊണ്ട് ദീർഘമായ ഒരു കാലഘട്ടത്തിന്റെ ചരിത്രം വിവരിക്കുവാൻ നാം ശ്രമിക്കേണ്ടി വന്നില്ല. പഴയ കണ്ണികൾ കണ്ടെത്തുവാൻ ശ്രമിച്ച് പരാജയപ്പെടേണ്ടതായും വന്നില്ല.

കുടുംബചരിത്രരചന സത്യസന്ധവും പരിപൂർണ്ണവുമായിരിക്കണമെന്ന ലക്ഷ്യത്തോടെയാണ് പ്രവർത്തിച്ചതെങ്കിലും ഒഴിവാക്കാൻവാത്ത ചില അപൂർണ്ണതകൾ സംഭവിച്ചിട്ടുള്ളത് വിസ്മരിക്കുന്നില്ല. ആവശ്യമുള്ള വിവരങ്ങളും ഫോട്ടോകളും ലഭിക്കാത്തതും ലഭിക്കുന്നതിൽ കാലതാമസം വന്നതും കാരണം പുസ്തകപ്രസിദ്ധീകരണം വൈകി. വംശാവലിയിലും ഫാമിലി ഡയറക്ടറിയിലും മുഴുവൻ വിവരങ്ങളും ചേർക്കാൻ സാധിച്ചില്ല. പലരുടെയും

ഫോട്ടോകൾ ഉൾപ്പെടുത്തുവാൻ കഴിഞ്ഞില്ല.

സങ്കല്പത്തിൽ നിന്നും ചരിത്രം നിർമ്മിക്കാനാവില്ല. അത് സത്യസന്ധതയോടും യുക്തിപൂർവ്വമായ ചിന്തയോടും കൂടി മെന്തെടുക്കേണ്ടതാണ്. ഒരു ചരിത്രകാരന് തന്റേതായി ഒന്നും കൂട്ടിച്ചേർക്കേണ്ടതില്ല. പലടത്തുനിന്നും ലഭിക്കുന്ന വസ്തുതകൾ ത്യാജ്യഗ്രാഹ്യവിവേചനത്തോടെ പരിഗണിച്ച് നടത്തുന്ന ഒരു യത്നമാണ് ചരിത്രസൃഷ്ടി. ഈ കുടുംബചരിത്ര നിർമ്മാണത്തിന് ആവശ്യമായ വസ്തുതകൾ പല രേഖകളിൽ നിന്നും ഗ്രന്ഥങ്ങളിൽ നിന്നും കുടുംബചരിത്രങ്ങളിൽ നിന്നും പൂർവ്വപിതാക്കളിൽ നിന്നും കുടുംബത്തിൽപ്പെട്ടവരും അല്ലാത്തവരുമായ സമകാലികരിൽ നിന്നും സ്വീകരിച്ചിട്ടുണ്ട്. പേരെടുത്തു പറയുന്നില്ലെങ്കിലും ആ രേഖകളോടും ഗ്രന്ഥങ്ങളോടും കുടുംബചരിത്രങ്ങളോടും വ്യക്തികളോടുമുള്ള കടപ്പാടും വിധേയത്വവും നന്ദിപൂർവ്വം സ്മരിക്കുന്നു.

ഒന്നു മറിച്ചു നോക്കിയിട്ട് മാറ്റിവയ്ക്കുന്ന ഗ്രന്ഥം എന്ന നിലവിട്ട് കുടുംബാംഗങ്ങളുടെ നിത്യജീവിതത്തിൽ അപരിത്യാജ്യഘടകമായി പരിണിക്കണമെന്ന സദുദ്ദേശ്യത്തോടെയാണ് ഈ കുടുംബചരിത്രത്തിനു രൂപം കൊടുത്തിട്ടുള്ളത്. ആ ലക്ഷ്യം സാധിതപ്രായമായിട്ടുണ്ടെങ്കിലും സന്തോഷമായി.

ഈ കുടുംബചരിത്രം ആകർഷകമായി രൂപപ്പെടുത്തിയ ഡിജിറ്റൽ ഡിസൈൻ കമ്പ്യൂട്ടേഴ്സിനോടും ഇതിന്റെ മുദ്രണവും ബന്ധിതവും സ്മൃതപൂർവ്വമായി നിർവഹിച്ച വടവാതൂർ ജെയ്സ് ഓഫ്സെറ്റ് പ്രിന്റേഴ്സിനോടും എല്ലാ കാര്യങ്ങളിലും ആത്മാർത്ഥമായി സഹകരിച്ച കുടുംബാംഗങ്ങളോടുമുള്ള നന്ദി വാക്കുകളിൽ ഒതുക്കുന്നില്ല. കുടുംബചരിത്രത്തിന്റെ കൂടുതൽ കോപ്പികൾ മുൻകൂർ പണമടച്ച് ബുക്ക് ചെയ്ത് ഗ്രന്ഥപ്രസിദ്ധീകരണം സുസാധ്യമാക്കിയ മഹാമനസ്കരായ കുടുംബാംഗങ്ങളെ പ്രത്യേകം സ്മരി

ക്കുന്നു.

‘കൊല്ലംപറമ്പിൽ കുടുംബചരിത്രം’ നന്മനിറഞ്ഞ കുടുംബാംഗങ്ങളുടെ കൈകളിൽ സമർപ്പിക്കട്ടെ കൃതാർത്ഥതയോടെ, കൃതജ്ഞതയോടെ

കൊല്ലംപറമ്പിൽ കുടുംബയോഗം ഭരണസമിതിയ്ക്കു വേണ്ടി

പ്രൊഫ. കെ. സി മാണി (ചരിത്രകാരൻ)

പാമ്പാടി

08.12.2001

2. കുടുംബ മാംഗളം

വിളങ്ങട്ടെ സാഹോദര്യം, തിളങ്ങട്ടെ ജീവിതങ്ങൾ
വിമലമാം സ്നേഹത്തിന്റെ ദിവ്യശോഭയിൽ
പകലോമറ്റത്തുനിന്നും കൊല്ലമ്പറമ്പിലേക്കുള്ള
പഴയപാതയിൽ വീണ വേർപ്പുതുള്ളികൾ,
കുരിശിന്റെ വിളികേട്ട മനുഷ്യപുത്രന്മാർ കാട്ടു -
വഴികളിലൊഴുകിയ കണ്ണീർക്കണങ്ങൾ,
വിഹലമായ് ഭവിച്ചില്ല, കുറവിലങ്ങാടിൻ പുണ്യം
വിളഞ്ഞല്ലോ പാമ്പാടിയിൽ നൂറുമേനിയായ്.
മണ്ണിൽ വിയർപ്പൊഴുകിയ പൂർവ്വികന്മാർ നമുക്കേകി
പുണ്യമേരുമദ്ധാനത്തിൻ മഹിതമന്ത്രം.
കുരിശിന്റെ വഴിതേടുമവരല്ലോ നമുക്കേകി
പരസ്പര സ്നേഹത്തിന്റെ ദിവ്യസന്ദേശം.
മണ്ണു പൊന്നായ് മാറ്റിയോരോ സാത്തവികന്മാർ വീണുറങ്ങും
മണ്ണിൽ നിന്നും ശക്തിനേടി കുതിക്കുക നാം.
കഴിഞ്ഞുപോയ് രണ്ടായിരം വത്സരങ്ങൾ, മാറ്റത്തിന്റെ
മുഴക്കം ശ്രവിച്ചിടുന്നു, ഭാവിയെന്താകും ?
മാറ്റമിതു മാനവന്റെ നന്മയ്ക്കായി ഭവിച്ചീടാൻ
പോറ്റുക നാം മനസ്സിന്റെ മുഗ്ധഭാവങ്ങൾ.
പരസ്പരം സ്നേഹിക്കുവിൻ, പരസ്പരം സഹായിക്കിൻ,
പരദുഷണം വെടിഞ്ഞു ശക്തിനേടുവിൻ !
പരമപിതാവിൻ സ്നേഹമാരി നമ്മിൽ ചൊരിയുവാൻ
പരസ്പരം ക്ഷമിച്ചാത്മശുദ്ധി നേടുവിൻ !
പുലരട്ടെ സാഹോദര്യം, തെളിയട്ടെ സ്നേഹദീപം,
ഉയരട്ടെ കുടുംബത്തിൻ സ്നേഹസംഗീതം !

രചന : കെ. എസ് കുറിയാക്കോസ്

3. മാർത്തോമ്മാ ക്രിസ്ത്യാനികളും പകലോമറ്റം കുടുംബവും

പ്രാചീനകാലത്തു തന്നെ വിദേശരാജ്യങ്ങളുമായി ഇന്ത്യയ്ക്ക് വാണിജ്യ ബന്ധമുണ്ടായിരുന്നു. ഈ ബന്ധത്തെ കുറിച്ചുള്ള വിവരങ്ങൾ സഞ്ചാരികളും ചരിത്രകാരന്മാരും രേഖപ്പെടുത്തിയിട്ടുണ്ട്. ശലോമോന്റെ കാലത്തു പോലും കപ്പൽ മാർഗ്ഗം വിദേശ രാജ്യങ്ങൾ ഇന്ത്യയുമായി കച്ചവടം നടത്തിയിരുന്നു. പ്രാചീനകാലത്ത് വിദേശരാജ്യങ്ങൾ ഭരിച്ചിരുന്നവരുടെ പേരുള്ള നാണയങ്ങൾ ഇവിടെ നിന്നും കണ്ടുകിട്ടിയിട്ടുള്ളത് ഈ ബന്ധങ്ങളെ സാക്ഷ്യപ്പെടുത്തുന്നു. തെക്കേ ഇന്ത്യയിൽ നിന്നും കയറ്റുമതി ചെയ്തിട്ടുള്ള സാധനങ്ങളിൽ പലതും കേരളത്തിൽ മാത്രമുണ്ടാകുന്നവയോ, കേരളത്തിൽ സമൃദ്ധിയായി ഉണ്ടാകുന്നവയോ ആയിരുന്നു. അതിൽ നിന്നും തെക്കേ ഇന്ത്യയും വിദേശരാജ്യങ്ങളും തമ്മിൽ പുലർത്തിയിരുന്ന വാണിജ്യ ബന്ധത്തിൽ കേരളം മുഖ്യസ്ഥാനം നേടിയിരുന്നെന്ന് ഊഹിക്കാം. ഈ ബന്ധമാണ് ഒരു കച്ചവടക്കപ്പലിൽ 'അബ്ബാൻ' എന്ന കച്ചവടക്കാരനോടൊപ്പം തോമ്മാശ്ലീഹാ കൊടുങ്ങല്ലൂരും അടുത്തുള്ള മാലുങ്കരയിലും എത്തുന്നതിനും ഒന്നാം ശതകത്തിൽ തന്നെ ഇന്ത്യയിൽ ക്രിസ്തുമതം പ്രചരിക്കുന്നതിനും കളമൊരുക്കിയത്. ഇന്ത്യയിൽ ആദ്യമായി ക്രിസ്ത്യാനികൾ ഉണ്ടായത് കേരളത്തിലാണ്. ഇന്നും ക്രിസ്ത്യാനികളുടെ പ്രധാന കേന്ദ്രം കേരളം തന്നെ.

എ. ഡി 52 - ൽ കേരളത്തിലെ കൊടുങ്ങല്ലൂരും അടുത്തുള്ള മാലുങ്കരയിലും എത്തിയ തോമ്മാശ്ലീഹാ കേരളത്തിൽ പ്രധാനമായും ഏഴു ക്രിസ്തീയ സമൂഹങ്ങൾക്ക് രൂപം നൽകി. ഏഴു പള്ളികൾ സ്ഥാപിച്ചു. കൊടുങ്ങല്ലൂർ, പാലയൂർ, പറവൂർ, കോക്കമംഗലം, കൊല്ലം, നിരണം, ചായൽ (നിലയ്ക്കൽ) എന്നിവയാണവ. തോമ്മാശ്ലീഹാ ഏഴരപ്പള്ളികളാണു സ്ഥാപിച്ചതെന്നും അറപ്പുള്ളി

തിരുവാങ്കോട്ടു പള്ളിയാണെന്നും പറയപ്പെടുന്നു. പിന്നീട് മൈലാപ്പൂരിൽ പോയി സുവിശേഷം പ്രസംഗിക്കുകയും രക്തസാക്ഷിയായി മരിച്ച് അവിടെ സംസ്കരിക്കപ്പെടുകയും ചെയ്തു. ഇന്നും കേരളത്തിൽ സജീവമായി കഴിയുന്ന മാർത്തോമ്മാ ക്രിസ്ത്യാനികളും അവരുടെ പാരമ്പര്യവും തോമ്മാശ്ലീഹായുടെ ഇവിടത്തെ പ്രേഷിത പ്രവർത്തനത്തിന്റെ വലിയ തെളിവാണ്. മൈലാപ്പൂരിലെ (സെന്റ് തോമസ് മൗണ്ട്) കബറിടം തോമ്മാശ്ലീഹായുടേതാണെന്നതിനെ ആരും എതിർക്കുന്നില്ല. അദ്ദേഹത്തിന്റെ തിരുശേഷിപ്പുള്ളിടത്തെല്ലാം അത് ഇന്ത്യയിൽ നിന്നും കൊണ്ടുവന്നതാണെന്ന് രേഖപ്പെടുത്തിയിട്ടുണ്ട്. മൈലാപ്പൂരിൽ നിന്നും പൗരസ്ത്യസഭയുടെ ആസ്ഥാനമായിരുന്ന എഡേസായിലേക്ക് തിരുശേഷിപ്പുകൾ കൊണ്ടുപോയി എന്നതാണ് പരമ്പരാഗതമായ വിശ്വാസം.

എ. ഡി 59 - ൽ പാലയൂരിൽ വച്ച് തോമ്മാശ്ലീഹായിൽ നിന്നും ജ്ഞാനസ്നാനം സ്വീകരിച്ചു ക്രിസ്ത്യാനികളായ 32 ബ്രാഹ്മണ കുടുംബങ്ങളിൽ പ്രധാനപ്പെട്ടവ കള്ളി, കാളിയാങ്കൽ, ശങ്കരപുരി, പകലോമറ്റം എന്നിവയാണ്. പകലോമറ്റം, ശങ്കരപുരി കുടുംബങ്ങൾക്ക് തോമ്മാശ്ലീഹാ ആചാര്യപദവി നൽകുകയും ചെയ്തു. ശ്രേഷ്ഠാചാര്യ പദവി പകലോമറ്റത്തിന് പ്രത്യേകം നൽകുകയുണ്ടായി. ഈ കുടുംബങ്ങളിൽ പെട്ടവരിൽ ചിലർ നാലാം നൂറ്റാണ്ടിൽ കുറവിലങ്ങാട് കാളികാവിൽ വന്ന് താമസമുറപ്പിച്ചു. എ. ഡി 337 - ൽ വിശുദ്ധ കന്യകമറിയാമിന്റെ നാമത്തിൽ കുറവിലങ്ങാട്ടു പള്ളി സ്ഥാപിച്ചു. എ. ഡി 345 - ൽ ക്നായിത്തൊമ്മനോടൊപ്പം വന്ന എഡേസാ മെത്രാപ്പോലീത്താ മാർ ജോസഫ് പള്ളിയുടെ ആശീർവാദ കർമ്മം നിർവഹിച്ചതായി വിശ്വസിക്കപ്പെടുന്നു. പള്ളി സ്ഥാപിച്ചതോടെ കുറേപ്പേർ പള്ളിയുടെ സമീപത്തേയ്ക്കു താമസം മാറ്റി. പള്ളിക്കു വടക്കുവശം താമസിച്ച പകലോമറ്റംകാർ വടക്കേടം എന്ന വീട്ടുപേരിൽ അറിയപ്പെട്ടു. പള്ളിയിലെ ആചാര്യ

ശുശ്രൂഷ പകലോമറ്റം കുടുംബക്കാരായിരുന്നു. വടക്കേടം മൂലകുടുംബം 1936 - ൽ അന്യം നിന്നു. വീടു പൊളിച്ചുമാറ്റപ്പെടുകയും പുരയിടം അന്യാധീനമാവുകയും ചെയ്തു.

കാളികാവിലെ പകലോമറ്റം തറവാടിനോട് ചേർന്ന് അർക്കദിയാക്കോന്മാർ (Arch Deacons) അന്ത്യവിശ്രമം കൊള്ളുന്ന കബറീടങ്ങൾ കാണാം. മറ്റു പല സ്ഥലങ്ങളിലും അർക്കദിയാക്കോന്മാരുടെ കബറീടങ്ങളുണ്ട്. മാർത്തോമ്മാ ക്രിസ്ത്യാനികളുടെ തലവന്മാരായിരുന്ന അർക്കദിയാക്കോന്മാരെല്ലാവരും തോമ്മാശ്ലീഹായിൽ നിന്നും നേരിട്ടു ജ്ഞാനസ്നാനം സ്വീകരിച്ച പകലോമറ്റം കുടുംബത്തിൽ നിന്നുള്ളവരായിരുന്നുവെന്ന് എല്ലാ ചരിത്രകാരന്മാരും രേഖപ്പെടുത്തിയിട്ടുണ്ട്. പള്ളിയുടെയും സഭയുടെയും ചുമതലകൾ നിർവഹിച്ചിരുന്ന അർക്കദിയാക്കോൻ മെത്രാപ്പോലീത്തായുടെ വലംകൈ ആയി പ്രവർത്തിക്കുകയും അദ്ദേഹത്തിന്റെ സ്ഥാനമൊഴിവിൽ സഭയെ നയിക്കുകയും ചെയ്തിരുന്നു. അർക്കദിയാക്കോൻ സ്ഥാനം സഭയിൽ സ്ഥാപിച്ചത് എഡേസായിൽ നിന്നെത്തിയ മാർജോസഫ് മെത്രാപ്പോലീത്താ ആണെന്നാണ് വിശ്വസിക്കപ്പെടുന്നത്. നാലാം ശതകം മുതൽ പതിനേഴാം ശതകം വരെ അർക്കദിയാക്കോൻമാർ സഭാഭരണം നടത്തിയിരുന്നു.

ലത്തീൻ വിശ്വാസികളായ പോർട്ടുഗീസുകാരും സുറിയാനി പാരമ്പര്യമുള്ള മാർത്തോമ്മാ ക്രിസ്ത്യാനികളും തമ്മിൽ ഏറ്റുമുട്ടൽ കൂടെക്കൂടെ ഉണ്ടായി. പകലോമറ്റം തറവാട്ടിലെ ഒരു കത്തനാരെ റോമാക്കാർ മെത്രാനായി (ചാണ്ടിമെത്രാൻ) വാഴിച്ചത് ഒരു വിഭാഗം ആളുകൾ റോമാ വിശ്വാസത്തിൽ വേരുറയ്ക്കുന്നതിനു കാരണമായി. ഇങ്ങനെ അടയ്ക്ക് റോമാ വിശ്വാസം സ്വീകരിച്ചവരെ പഴയ കുറ്റുകാരെന്നും സഭാ മാറ്റത്തെ എതിർത്തവരെ പുത്തൻ കുറ്റുകാരെന്നും വിളിച്ചു തുടങ്ങി. ഈ രണ്ടു വിഭാഗങ്ങൾ തമ്മിൽ ഏറ്റു മുട്ടിയതിനെത്തുടർന്നുണ്ടായ കുന്നൻ കുരിശുസത്യത്തിനു

ശേഷം അന്നത്തെ തോമസ് അർക്കദിയാക്കോനെ പുത്തൻ കുറ്റുകാരായ പന്ത്രണ്ടു പട്ടക്കാർ ചേർന്ന് ഒന്നാം മാർത്തോമ്മാ മെത്രാപ്പോലീത്തായായി വാഴിച്ചു. പകലോമറ്റം കുടുംബക്കാർ ഈ രണ്ടു വിഭാഗങ്ങളിലും പെട്ടിരുന്നു. കുറവിലങ്ങാട്ടു പള്ളിയിൽ പുത്തൻ കുറ്റുകാരായിരുന്നു ഭൂരിപക്ഷവും. ഒന്നാം മാർത്തോമ്മായും ഇട്ടിത്തൊമ്മൻ കത്തനാരും ഒരു ഭാഗത്തും ചാണ്ടി മെത്രാൻ മറുഭാഗത്തും നിന്ന് മത്സരം തുടർന്നു. പകലോമറ്റം കുടുംബക്കാരായ ഈ രണ്ടു മെത്രാന്മാരും ഒരേകാലത്ത് രണ്ടു വിഭാഗങ്ങളുടെ നേതൃത്വം വഹിക്കുകയായിരുന്നു. ഒന്നാം മാർത്തോമ്മായെ വാഴിച്ചതോടെ മെത്രാൻസ്ഥാനം നാട്ടുകാർക്ക് ലഭിക്കുകയും അർക്കദിയാക്കോൻ സ്ഥാനം നാമാവശേഷമാവുകയും ചെയ്തു. കുറവിലങ്ങാട് പകലോമറ്റം വടക്കേടത്തു കുടുംബത്തിൽപ്പെട്ട ഒന്നാം മാർത്തോമ്മായ്ക്കുശേഷം ഒമ്പതാം മാർത്തോമ്മാ വരെയുള്ളവർ പകലോമറ്റം കുടുംബക്കാരായിരുന്നു. പുലിക്കോട് ഇട്ടുപ്പുറമ്പാൻ, ദീവന്യാസ്പോസ് രണ്ടാമൻ എന്നപേരിൽ സഭാധികാരം കൈവശപ്പെടുത്തിയതോടെ ഒൻപതാം മാർത്തോമ്മാ സ്ഥാനത്യാഗം ചെയ്തു. ശിഷ്ടകാലം കടമറ്റം പള്ളിയിൽ ചെലവഴിച്ച അദ്ദേഹം 1817 - ൽ ദിവംഗതനായി കടമറ്റം പള്ളിയിൽ കബറടക്കപ്പെട്ടു. അതോടെ പകലോമറ്റം കുടുംബത്തിന് കുത്തകയായിരുന്ന ശ്രേഷ്ഠാചാര്യസ്ഥാനം നഷ്ടപ്പെട്ടു. എങ്കിലും എല്ലാ ക്രൈസ്തവസഭകളിലും ഇന്ന് പകലോമറ്റം കുടുംബത്തിൽപ്പെട്ട ധാരാളം പുരോഹിതശ്രേഷ്ഠന്മാർ ഉണ്ടെന്നുള്ള കാര്യം അഭിമാനകരം തന്നെ.

അങ്കമാലി പഴയകാലം മുതലേ മാർത്തോമ്മാ ക്രിസ്ത്യാനികളുടെ കേന്ദ്രമായിരുന്നു. അവർ പാലയൂരിൽ നിന്ന് അവിടെ എത്തിയതാവാം. അവിടെ നിന്ന് കുറവിലങ്ങാടും അതല്ല, പാലയൂരിൽ നിന്നും കുറവിലങ്ങാട് എത്തിയെന്നും അവിടെ നിന്നും അങ്കമാലിയിൽ കുടിയേറിയെന്നും കരുതുന്നവരുമുണ്ട്. അങ്കമാലിയിലും പരി

സരങ്ങളിലുമായി മുന്നൂറിലേറെ പകലോമറ്റം കുടുംബക്കാർ ഇന്നു മുണ്ട്. അങ്കമാലിയിൽ നിന്നും പകലോമറ്റം കുടുംബക്കാർ വിവിധ സ്ഥലങ്ങളിലേയ്ക്ക് കുടിയേറിയിട്ടുണ്ട്. 1599 - ലെ ഉദയംപേരൂർ സുന്നഹദോസിനുശേഷവും അങ്കമാലിയിലായിരുന്നു സുറിയാനി ക്രിസ്ത്യാനികളുടെ കേന്ദ്രം. ലത്തീൻ കത്തോലിക്കരുടേത് കൊച്ചിയും. വിവിധ കാലങ്ങളിൽ വിവിധ കാരണങ്ങളാൽ പകലോമറ്റം തറവാട്ടിൽ നിന്ന് അനേകർ കേരളത്തിന്റെ വിവിധ ഭാഗങ്ങളിലേയ്ക്കു വ്യാപിച്ചു. വിവിധ ആവശ്യങ്ങൾക്ക് രാജാക്കൻമാർ തങ്ങളുടെ രാജ്യത്തേയ്ക്ക് ക്രിസ്ത്യാനികളെ ക്ഷണിച്ചുകൊണ്ടു പോയി പാർപ്പിച്ചു. കച്ചവടത്തിനും കൃഷിക്കും പുതിയ മേച്ചിൽപ്പുറങ്ങൾ അന്വേഷിച്ചു പോയവരുമുണ്ട്. കുനൻ കുരിശ് സത്യത്തെ തുടർന്നുണ്ടായ അഭിപ്രായ വ്യത്യാസങ്ങളും കലഹങ്ങളും കുറവിലങ്ങാട് ഉൾപ്പെടെയുള്ള ചില പ്രത്യേക സ്ഥലങ്ങളിൽ കേന്ദ്രീകരിച്ച് ജീവിച്ചിരുന്ന ക്രിസ്ത്യാനികളെ കേരളത്തിലുടനീളം ചിന്നിച്ചതറി താമസിക്കുന്നവരാക്കിത്തീർത്തു. കേരളത്തിലെ എല്ലാ കേന്ദ്രങ്ങളിലും വകലോമറ്റംകാർ എത്തിച്ചേരുന്നതിനും അഭിവൃദ്ധിപ്പെടുന്നതിനും അതു വഴിതെളിച്ചു. ക്രൈസ്തവ സഭാരംഗത്തു മാത്രമല്ല മറ്റു സാമൂഹിക, രാഷ്ട്രീയ, സാംസ്കാരിക രംഗങ്ങളിലും നേതൃത്വം കൊടുക്കുന്നതിന് പകലോമറ്റംകാർ പ്രാപ്തരായി.

സാമൂഹിക, രാഷ്ട്രീയ രംഗങ്ങളിൽ മാർത്തോമ്മാ ക്രിസ്ത്യാനികൾക്ക് ഉയർന്ന സ്ഥാനമുണ്ടായിരുന്നു. ബ്രാഹ്മണപാരമ്പര്യമുള്ള ക്രിസ്ത്യാനികളെ നസ്രായന്റെ അനുയായികൾ എന്ന അർത്ഥത്തിൽ നസ്രാണികൾ എന്നു വിളിച്ചിരുന്നു. മാർത്തോമ്മാ ക്രിസ്ത്യാനികൾ സവർണ്ണ ഹിന്ദുക്കളായിരുന്നതുകൊണ്ട് സവർണ്ണ ഹിന്ദുക്കളിൽ നിന്നും സ്വജാതിക്കാരെന്നുള്ള പരിഗണന അവർക്കു ലഭിച്ചിരുന്നു. സവർണ്ണ ഹിന്ദുക്കളെപ്പോലെ നസ്രാണികളും തീണ്ടൽ, തൊടീൽ, ശുദ്ധീകരണത്തിനുള്ള മുങ്ങിക്കുളി, പുണ്യാഹം, പിള്ള

യുട്ട്, താലികെട്ട്, പുലകുളി തുടങ്ങിയ ആചാരങ്ങൾ അനുവർത്തിച്ചിരുന്നു. നസ്രാണി ദേവാലയങ്ങളോട് പ്രത്യേക മമതയുണ്ടായിരുന്ന സവർണ്ണ ഹിന്ദിക്കൾ നസ്രാണിപ്പള്ളികളിലെ ദിവ്യബലിയിൽ സംബന്ധിക്കുകപോലും ചെയ്തിരുന്നു. ഹിന്ദു ക്ഷേത്രങ്ങളിൽ പ്രവേശനമുണ്ടായിരുന്ന നസ്രാണികൾ ക്ഷേത്രങ്ങളിൽ വഴിപാടു ചെയ്യുക, ദേവന്മാർക്കു ജന്തുക്കളെ ബലികഴിക്കുക, ക്ഷേത്രോത്സവങ്ങളിൽ പങ്കെടുക്കുക തുടങ്ങിയവ ആചാരങ്ങളായി അനുഷ്ഠിച്ചിരുന്നു. പ്രാചീന കേരളത്തിലെ നസ്രാണി ദേവാലയങ്ങൾ ക്ഷേത്ര സങ്കേതങ്ങളിലോ ക്ഷേത്രസമീപത്തോ സ്ഥിതി ചെയ്തിരുന്നു. ക്ഷേത്രം തന്നെ പള്ളിയായി രൂപാന്തരം ചെയ്ത അവസ്ഥ പോലുമുണ്ടായിരുന്നു. ശക്തൻതമ്പുരാൻ കുറുനംകുളം അന്തമാളൻകാവു ക്ഷേത്രം പള്ളിയായി ഉപയോഗിക്കാൻ നസ്രാണികൾക്കു വിട്ടുകൊടുത്തിരുന്നു. പാലയൂർപള്ളി ക്ഷേത്രം തന്നെ പള്ളിയായി രൂപാന്തരപ്പെടുത്തിയതായിരുന്നു.

പഴയ ഹിന്ദു പാരമ്പര്യത്തിൽ നിന്ന് വ്യതിചലിക്കുവാൻ തയ്യാറാകാതെ ജാതി ഭേദങ്ങൾ മുറുകെപ്പിടിച്ചിരുന്ന നസ്രാണി സാമൂഹികമായി തനി ഹിന്ദുവായിരുന്നു ബ്രാഹ്മണ മേധാവിത്വം ശക്തിപ്പെട്ടതോടെ വസ്തുക്കളും അമ്പലങ്ങളും തൊട്ട് ശുദ്ധമാക്കുന്നതിന് ക്രിസ്ത്യാനികളെ ഉപയോഗിച്ചിരുന്നു. അമ്പലങ്ങളോട് ചേർന്ന് ക്രിസ്ത്യാനികളെ പാർപ്പിക്കുന്ന രീതിയുണ്ടായിരുന്നു. സമൂഹത്തിൽ ക്രിസ്ത്യാനികൾക്കുണ്ടായിരുന്ന ഉന്നതസ്ഥാനം തെളിയിക്കുന്നവയാണ് ക്നായിത്തൊമ്മൻ ചെപ്പേട്, ഇരവികർത്തൻ ചെപ്പേട്, തരിസാപ്പള്ളി ചെപ്പേട് തുടങ്ങിയവ. മാപ്പിള, തരകൻ എന്നീ സ്ഥാനങ്ങൾ കച്ചവടക്കാർ എന്ന നിലയിൽ അവർക്കു ലഭിച്ചതാണ്. ആനപ്പുറത്തു സഞ്ചരിക്കുക, പല്ലക്കുപയോഗിക്കുക, വീടുകൾക്ക് പടിപ്പുരയുണ്ടാക്കുക, രാജാക്കന്മാരുടെ മുമ്പിൽ പരവതാനിയിൽ ഇരിക്കുക, ബ്രാഹ്മണപുരോഹിതൻമാരുടെ തൊട്ടടുത്തുള്ള

സ്ഥാനം ഉണ്ടായിരിക്കുക എന്നിങ്ങനെയുള്ള അവകാശങ്ങൾ അവർക്കു ലഭിച്ചിരുന്നു. വസ്ത്ര ധാരണത്തിലും ഭക്ഷണത്തിലും അവർക്ക് പ്രത്യേകതകൾ ഉണ്ടായിരുന്നു. മർത്തോമ്മാ ക്രിസ്ത്യാനികൾ ആദ്യകാലത്ത് വ്യാപാരികളും പിന്നീട് പ്രധാനമായും കൃഷിക്കാരുമായി. പുരുഷന്മാരിൽ പ്രധാനികൾ പൂർവ്വശിഖയും കടുക്കനും ധരിച്ചിരുന്നു. അവർ കളരികളിൽ കച്ചകെട്ടി ആയോധന മുറ അഭ്യസിക്കുകയും പണിക്കർ സ്ഥാനം സ്വീകരിച്ച് ശിഷ്യന്മാരെ അഭ്യസിപ്പിക്കുകയും ചെയ്തുവന്നു. പല നാടുവാഴികളും അവരെ സ്നേഹിക്കുകയും ഭയപ്പെടുകയും സൈന്യത്തിൽ ചേർക്കുകയും ചെയ്തിരുന്നു. സവർണ്ണ ഹിന്ദുക്കളും നസ്രാണികളും സാഹിത്യത്തിലും മന്ത്രവാദം മുതലായ വിദ്യകളിലും പരസ്പരം ബന്ധപ്പെട്ട് പ്രവർത്തിച്ചിരുന്നു. വിദേശികളുടെ ഭരണം ഇവിടെ വരുന്നതിനു മുമ്പ് ക്രിസ്തുമതം വിദേശമതമായി കരുതിയിരുന്നില്ല. എ. ഡി ഒന്നാം നൂറ്റാണ്ടിൽത്തന്നെ ഇവിടെ മാർത്തോമ്മാ ക്രിസ്ത്യാനികൾ ഉണ്ടായിരുന്നല്ലോ ? താണജാതിക്കാരെ ക്രിസ്തു മതത്തിൽ ചേർക്കുന്ന സമ്പ്രദായം മിഷ്യനറിമാരുടെ വരവിനു മുമ്പ് ഇവിടെ ഇല്ലായിരുന്നു. നാട്ടുരാജാക്കന്മാരുടെയും ഇടപ്രഭുക്കന്മാരുടെയും കാലത്ത് ഉദയംപേരൂർ കേന്ദ്രമാക്കി വില്ലാർവട്ടം എന്ന പേരിൽ ഒരു ക്രിസ്ത്യൻ രാജവംശം നിലനിന്നിരുന്നു. ഇപ്രകാരം സ്ഥാനമാനങ്ങളും പാരമ്പര്യങ്ങളും ഉണ്ടായിരുന്ന നസ്രാണികളുടെ സവർണ്ണ ത്വന്തെയും സവർണ്ണാചാരങ്ങളെയും സവർണ്ണാഭിമാനത്തെയും എന്നെന്നേക്കുമായി നശിപ്പിച്ചത് പോർട്ടുഗീസുകാരുടെ ആഗമനവും ഉദയംപേരൂർ സുന്നഹദോസുമാണ്.

ഉദയംപേരൂർ സുന്നഹദോസ്

കത്തോലിക്കാ മതാനുയായികളായിരുന്ന പോർട്ടുഗീസുകാർ തങ്ങൾക്കധീനമാകുന്ന എല്ലാ രാജ്യങ്ങളിലും കത്തോലിക്കാ മതം

പ്രചരിപ്പിക്കുകയെന്നത് സ്വന്തം കർത്തവ്യമായി കരുതി. ഗോവായിൽ അവർ മതവിചാരണ (inquisition) നടപ്പാക്കുകയും നിർബ്ബന്ധിത മതപരിവർത്തനത്തിലും മതപീഡനത്തിലും ഏർപ്പെടുകയും ചെയ്തു. ഈ സാഹചര്യത്തിലാണ് പതിനാറാം നൂറ്റാണ്ടിൽ ഗൗഡ സാരസ്വതർ ഗോവായിൽ നിന്ന് കേരളത്തിലേയ്ക്കു പോന്നത്. ജൂതന്മാരും മുസ്ലീംങ്ങളും പോർട്ടുഗീസുകാരുടെ പീഡനത്തിനിരയായി. കഴിയുന്നത്ര ആശ്ക്കാരെ കത്തോലിക്കാ മതത്തിൽ ചേർക്കുകയും അതിനു തയ്യാറാവാത്തവരെ ഉപദ്രവിക്കുകയും കത്തോലിക്കാ മതത്തിൽ ചേർന്നവർക്ക് പോർട്ടുഗീസ് പൗരന്മാർക്കുള്ള അധികാരങ്ങളും ആനുകൂല്യങ്ങളും നൽകുകയും ചെയ്യുന്ന നയമായിരുന്നു അവരുടേത്.

എ. ഡി ഒന്നാം ശതകം മുതൽ തന്നെ ഇവിടെയുണ്ടായിരുന്ന പ്രാചീന ക്രൈസ്തവസഭ സുറിയാനി ഭാഷ ആരാധനയ്ക്കുപയോഗിച്ചിരുന്ന അന്ത്യോഖ്യൻ, പേർഷ്യൻ സഭകളുടെ വൈദിക മേൽനോട്ടത്തിലും അധികാരത്തിലുമായിരുന്നു. അതിനുപകരം പോപ്പിന്റെ അധികാരം ഉറപ്പിക്കുക, സുറിയാനിക്കു പകരം ലത്തീൻ ആരാധനാഭാഷയാക്കുക എന്നിങ്ങനെയുള്ള ലക്ഷ്യങ്ങളോടെ പോർട്ടുഗീസുകാർ ശക്തമായ പ്രവർത്തനങ്ങളിലേർപ്പെട്ടു. അവർ പള്ളികളും സന്യാസാശ്രമങ്ങളും സെമിനാരികളും സ്ഥാപിച്ചു. ഫ്രാൻസിസ് സേവ്യർ ഉൾപ്പെടെയുള്ള ജസ്യൂട്ട് പുരോഹിതന്മാരുടെ പ്രവർത്തനം ലത്തീൻ സഭയിലേയ്ക്കുള്ള മതപരിവർത്തനത്തിന് ആക്കം കൂട്ടി. സുറിയാനി സഭയിൽ നിന്ന് ലത്തീൻ സഭയിലേയ്ക്കു വന്നവർക്കും മതം മാറി വന്നവർക്കും വേണ്ടി 1557 - ൽ കൊച്ചി രൂപത സ്ഥാപിക്കപ്പെട്ടു.

പോർട്ടുഗീസ് കാലഘട്ടത്തിൽ കേരള ക്രൈസ്തവ സഭയുടെ ചരിത്രത്തിലുണ്ടായ ഏറ്റവും പ്രധാനപ്പെട്ട സംഭവമാണ് 1599 ജൂൺ

20 മുതൽ 26 വരെ ഉദയംപേരൂർ പഴയ പള്ളിയിൽ നടന്ന ഉദയം പേരൂർ സുന്നഹദോസ് വൈക്കത്തിനും തൃപ്പൂണിത്തുറയ്ക്കും മദ്ധ്യേയുള്ള ഉദയംപേരൂർ സമ്മേളനം നടക്കുന്ന കാലത്ത് കൊച്ചി രാജ്യത്തിൽപ്പെട്ടതായിരുന്നു. കേരളത്തിലെ ക്രൈസ്തവ സഭയിൽ ഉണ്ടെന്നാരോപിക്കപ്പെട്ട നെസ്തോറിയൻ നവീകരണാശയങ്ങളെ ഉന്മൂലനം ചെയ്യുന്നതിനും കേരള ക്രൈസ്തവസഭയുടെ വിശ്വാസാചാരങ്ങളെയും പാരമ്പര്യങ്ങളെയും മാറ്റുന്നതിനും ക്രൈസ്തവ സഭയെ റോമൻ സഭയുടെ ആദിപത്യത്തിൽ കൊണ്ടുവരുന്നതിനും നടത്തപ്പെട്ട ഈ സമ്മേളനത്തിന് പോപ്പിന്റെ അനുവാദം ലഭിച്ചിരുന്നില്ല. ഗോവയിലെ ആർച്ചുബിഷപ്പ് അലക്സിസ് ഡി. മെനെസെസിന്റെ അധ്യക്ഷതയിൽ കൂടിയ സുന്നഹദോസിൽ മലങ്കര സഭയുടെ ഭരണാധ്യക്ഷനായിരുന്ന ഗീവറുഗീസ് അർക്കദിയാക്കോനും 153 പട്ടക്കാരും 660 അൽമായ പ്രതിനിധികളും ഉൾപ്പെടെ 813 പേരും പങ്കെടുത്തു.

സുന്നഹദോസ് സുറിയാനിഗ്രന്ഥങ്ങൾ പരിശോധിച്ച് പല ഭാഗങ്ങളും അനാശാസ്യമെന്നു പറഞ്ഞ് നീക്കം ചെയ്തു. കേരള ക്രിസ്ത്യാനികളുടെ അമൂല്യഗ്രന്ഥങ്ങൾ പലതും ശുദ്ധീകരണത്തിന്റെ പേരിൽ അഗ്നിക്കിരയാക്കി. സുറിയാനി കുർബാന ലത്തീൻ കുർബാനയ്ക്കനുസൃതമായി ഭേദപ്പെടുത്തി കേരള ക്രൈസ്തവ സഭയ്ക്ക് അന്ത്യോഖ്യൻ, പേർഷ്യൻ സഭകളുമായുണ്ടായിരുന്ന സുദീർഘമായ ബന്ധം വിച്ഛേദിച്ച് പോപ്പിന്റെ ആധിപത്യം സ്ഥാപിച്ചു. ആചാരങ്ങളുടെ കാര്യത്തിൽ സവർണ്ണഹിന്ദുക്കളിൽ നിന്ന് കാര്യമായ വ്യത്യാസമില്ലാതിരുന്ന ഇവിടത്തെ ക്രിസ്ത്യാനികളുടെ ആചാരങ്ങളെയും വിശ്വാസങ്ങളെയും ഭേദപ്പെടുത്തിക്കൊണ്ടുള്ള പല തീരുമാനങ്ങളും സുന്നഹദോസ് കൈക്കൊണ്ടു.

ഉദയംപേരൂർ സുന്നഹദോസിന്റെ സാധുതയെ ചോദ്യം ചെയ്യാ

വുന്ന സാഹചര്യങ്ങൾ പലതുണ്ട്. ഒന്നാമത്, അങ്കമാലി അതിരൂപതയിലെ ജനങ്ങളുടെ സുന്നഹദോസ് വിളിച്ചുകൂട്ടാൻ ഗോവാ മെത്രാപ്പോലീത്തായ്ക്ക് അധികാരമുണ്ടായിരുന്നില്ല. രണ്ടാമത്, തീരുമാനങ്ങൾ വായിക്കപ്പെട്ടതല്ലാതെ യോഗത്തിൽ ചർച്ചചെയ്യപ്പെട്ടില്ല. വായിച്ചു കേട്ടത് പലർക്കും മനസ്സിലായതുമില്ല. മൂന്നാമത്, സുന്നഹദോസിൽ വായിച്ചതിന്റെ പകുതിയിലധികം വരുന്ന പുതിയ തീരുമാനങ്ങൾ മെനെസെസ് പിന്നീട് എഴുതിച്ചേർക്കുകയുണ്ടായി. ഉദയംപേരൂർ സുന്നഹദോസിന്റെ തീരുമാനങ്ങൾ ഒരിക്കലും റോമാസഭ അംഗീകരിക്കുകയുണ്ടായില്ല. കൊച്ചിയിലെ പോർട്ടുഗീസ് കമാൻഡറുടെയും കൊച്ചി, വടക്കുകൂർ രാജാക്കന്മാരുടെയും പിൻബലത്തോടെ നടത്തപ്പെട്ട ഉദയംപേരൂർ സുന്നഹദോസിന്റെ നിശ്ചയങ്ങൾ പല ക്രിസ്ത്യാനികളും അംഗീകരിച്ചില്ല. ലത്തീൻ മാർഗ്ഗം സ്വീകരിച്ചവർ കൊച്ചി രൂപതയിലും സുറിയാനി മാർഗ്ഗത്തിൽത്തന്നെ ഉറച്ചു നിന്നവർ അങ്കമാലിയിലെ പഴയ സുറിയാനി രൂപതയിലും ഉൾപ്പെട്ടു നിന്നു.

കുന്നൻകുരിശു സത്യം

ഉദയംപേരൂർ സുന്നഹദോസിനു ശേഷം ഏറെ നാൾ കഴിയും മുമ്പ് സുറിയാനി ക്രിസ്ത്യാനികളും പോർട്ടുഗീസ് അധികാരികളും തമ്മിൽ രൂക്ഷമായ വഴക്കാരംഭിച്ചു. ഉദയംപേരൂർ സുന്നഹദോസിന്റെ സമ്മർദ്ദത്താൽ പോപ്പിന്റെ ആധിപത്യം അംഗീകരിക്കുവാൻ നിർബന്ധിതരായെങ്കിലും അങ്കമാലി രൂപതയിലേയ്ക്ക് ലത്തീൻ ബിഷോപ്പുമാരെ നിയമിക്കുന്നത് സുറിയാനി ക്രിസ്ത്യാനികൾ എതിർത്തു. സുറിയാനി ക്രിസ്ത്യാനികളുടെ അഭ്യർത്ഥന മാനിച്ച് അവരുടെ ആത്മീയകാര്യനിർവ്വഹണാർത്ഥം പൗരസ്ത്യസഭാകേന്ദ്രത്തിൽ നിന്നും മാർ അഹത്തുള്ള എന്ന സുറിയാനി മെത്രാനെ മലങ്കരയിലേക്കയച്ചു. അദ്ദേഹത്തെ പോർട്ടുഗീസ്കാർ കേരളത്തിൽ പ്രവേ

ശിപ്പിക്കാതെ പിടികൂടി കൊച്ചിയിലെത്തിച്ച് സമുദ്രമാർഗ്ഗം ഗോവയിലേക്ക് കൊണ്ടുപോയി. ഇരുപത്തയ്യായിരത്തോളം സുറിയാനി ക്രിസ്ത്യാനികൾ തോമാ അർക്കദിയാക്കോന്റെ നേതൃത്വത്തിൽ കൊച്ചിയിലെത്തി തങ്ങളുടെ മെത്രാപ്പോലീത്ത വിട്ടുകിട്ടണമെന്നാവശ്യപ്പെട്ടെങ്കിലും പോർട്ടുഗീസുകാർ ആ ആവശ്യം തള്ളിക്കളഞ്ഞു. അഹത്തുള്ളയെ പോർട്ടുഗീസുകാർ കടലിൽ മുക്കിക്കൊന്നെന്ന വാർത്ത കാട്ടുതീ പോലെ പരന്നു. പ്രക്ഷുബ്ധരായ സുറിയാനി ക്രിസ്ത്യാനികൾ മട്ടാഞ്ചേരിയിലെ കുന്നൻകൽകുരിശിനു മുമ്പിൽ തടിച്ചുകൂടി. ഇരുപത്തയ്യായിരത്തോളം പേർക്ക് കുരിശിൽ സ്പർശിക്കുവാൻ സാധിക്കുകയില്ലെന്നതിനാൽ കുരിശിൽ ആലാത്തുകൾ കെട്ടി അതിൽ പിടിച്ചുകൊണ്ട് ലത്തീൻ ബിഷപ്പുമാരെയും ജസ്യൂട്ട് പുരോഹിതന്മാരെയും പോർട്ടുഗീസുകാരെയും ലത്തീൻ വിശ്വാസത്തെയും ഒരിക്കലും അനുസരിക്കുകയോ അംഗീകരിക്കുകയോ ചെയ്യുകയില്ലെന്ന് അവർ സത്യം ചെയ്തു. 1653 ജനുവരി 3 - ഓ തീയതി വെള്ളിയാഴ്ച നടന്ന ഈ സത്യം ചെയ്യലാണ് 'കുന്നൻകുരിശു സത്യം' എന്ന പേരിൽ ചരിത്രത്തിൽ അറിയപ്പെടുന്നത്.

കുന്നൻകുരിശു സത്യം ചെയ്ത സുറിയാനി ക്രിസ്ത്യാനികൾ ആലങ്ങാട്ടു സമ്മേളിച്ച് അവരുടെ അർക്കദിയാക്കോനായ തോമ്മായെ മാർത്തോമ്മാ ഒന്നാമൻ എന്ന പേരിൽ മെത്രാപ്പോലീത്തായായി അഭിഷേകം ചെയ്തു. പന്ത്രണ്ടു വൈദികർ കൂടി കൈവച്ചാണ് അഭിഷേകകർമ്മം നടത്തിയത്. അന്ത്യോഖ്യായിൽ നിന്നും 1665 - ൽ മലങ്കരയിലെത്തിയ ജറുസലേമിലെ മാർ ഗ്രിഗോറിയസ് അബ്ദുൾ ജലീദ് മെത്രാപ്പോലീത്താ മാർത്തോമ്മാ ഒന്നാമന്റെ തലയിൽ കൈവച്ച് അദ്ദേഹത്തിന്റെ മെത്രാപ്പോലീത്താ സ്ഥാനം ക്രമീകരിച്ചു. അതോടെ അന്ത്യോഖ്യായുടെ പൗരോഹിത്യ പാരമ്പര്യവും കൈവെപ്പും നേടാൻ മലങ്കര സുറിയാനി സഭയ്ക്കു സാധിച്ചു. മാർഗ്രിഗോറിയോസും ഒന്നാം മാർത്തോമ്മായും ചേർന്നാണ് രണ്ടാം

മാർത്തോമ്മായെ വാഴിച്ചത്. മാർ ഗ്രീഗോറിയോസ് 1671 മീനം 14 - ന് മരിച്ച് പറവൂർ പള്ളിയിൽ കബറടക്കപ്പെട്ടു. കുനൻകുരിശു സത്യം ചെയ്ത് പഴയ വിശ്വാസത്തിലേയ്ക്കു തിരിച്ചു വന്നവർ 'പുത്തൻ കുറ്റുകാർ' എന്നും പറങ്കി, ലത്തീൻ ബന്ധത്തിൽ നിന്നും മാറാത്തവർ 'പഴയ കുറ്റുകാർ' എന്നും അറിയപ്പെട്ടു. ക്രിസ്തു വർഷം ഒന്നാം നൂറ്റാണ്ടു മുതൽ പിൻതുടർന്നു വന്ന പഴയ വിശ്വാസത്തിൽ ഉറച്ചു നിന്നവരെ 'പുത്തൻ കുറ്റുകാർ' എന്നു മുദ്രകുത്തിയതിലെ യുക്തിഭംഗം ശ്രദ്ധിക്കപ്പെടേണ്ടതാണ്.

4. കൊല്ലമ്പറമ്പിൽ കുടുംബ ചരിത്രാവലോകനം

കുറവിലങ്ങാട്ടു പള്ളിക്കു വടക്കുവശത്ത് വടക്കേടം എന്ന കുടുംബത്തിൽ താമസിച്ചിരുന്ന പകലോമറ്റംകാരിൽ നിന്നാണ് കൊല്ലമ്പറമ്പിൽ കുടുംബം ആരംഭിക്കുന്നത്. എ. ഡി 1830 - നോടടുത്ത കാലത്ത് കുറവിലങ്ങാട്ടു വടക്കേടം കുടുംബത്തിൽ മൂന്ന് സഹോദരന്മാർ ഉണ്ടായിരുന്നു. ഇവരിൽ മുത്തയാളായ ചാണ്ടി വിവാഹിതനായിരുന്നു. ചാണ്ടിയുടെ ഭാര്യ പാമ്പാടി കണ്ണന്താനം കുടുംബത്തിലെ മറിയം ആയിരുന്നു. തുവയിൽ കുടുംബം വേർപിരിയുന്നതിനു മുമ്പ് അവരുടെ മൂലകുടുംബമായ കണ്ണന്താനത്തു നിന്നാണ് ചാണ്ടി മറിയത്തെ വിവാഹം കഴിച്ചത്. ചാണ്ടിയും കുട്ടരും കുറവിലങ്ങാട്ടു നിന്ന് പോരുന്നതിനു മുമ്പ് കുറവിലങ്ങാട്ടു നിന്ന് രാമപുരം, പുനവേലി വഴി പാമ്പാടിയിലെത്തി അവിടെ സ്ഥിരതാമസമാക്കിയവരാണ് കണ്ണന്താനം കുടുംബക്കാർ. അടുത്തടുത്ത കാലത്ത് കുറവിലങ്ങാട്ടു നിന്നും പുറപ്പെട്ടു പോന്ന ഈ രണ്ടു വീട്ടുകാരും അവിടെ പരിചയത്തിലും സൗഹൃദത്തിലും കഴിഞ്ഞരുന്നവരായിരിക്കണം.

എ. ഡി 1830 - നോടടുത്ത് ചാണ്ടി കുറവിലങ്ങാട്ടു നിന്നും ഭാര്യയും ഒരു സഹോദരനും മറ്റു പലരുമായി പുറപ്പെട്ട് ചമ്പക്കര എന്ന സ്ഥലത്തെത്തി. കുറവിലങ്ങാട്ടു പള്ളിയിൽ അക്കാലത്തുണ്ടായ കലഹത്തെ തുടർന്ന് ജീലരക്ഷാർത്ഥം പലായനം ചെയ്തതാണെന്നു പറയപ്പെടുന്നു. ചാണ്ടിയുടെ മറ്റൊരു സഹോദരൻ കുറവിലങ്ങാട്ട് വടക്കേടത്തു തന്നെ താമസിച്ചു. കുറവിലങ്ങാട്ടു നിന്നും നേരത്തേ പോന്നു ചമ്പക്കര താമസമാക്കിയ പകലോമറ്റം തറവാട്ടുകാരായ പാലാക്കുന്നേൽ, കുന്നുംപുറത്ത് എന്നീ കുടുംബങ്ങളുമായുള്ള പരിചയവും ബന്ധവുമാണ് ചാണ്ടിയും മറ്റും ചമ്പക്കര എത്താൻ കാരണം. കുറവിലങ്ങാട്ടു നിന്നും കൂടെപ്പോന്ന സഹോ

ദരനെയും മറ്റാളുകളെയും ചമ്പക്കര വിട്ടിട്ട് ചാണ്ടി തന്റെ ഭാര്യ യോടൊപ്പം ഭാര്യയുടെ കുടുംബക്കാർ താമസിക്കുന്ന പാമ്പാടിയിലേയ്ക്കു പോന്നു. ചമ്പക്കര വിട്ടിട്ടുപോന്ന സഹോദരന്റെ തുടർന്നുള്ള ചരിത്രം പാലാക്കുന്നേൽ, കുന്നുംപുറത്തു കുടുംബങ്ങളുമായി ബന്ധപ്പെട്ടു നിൽക്കുന്നു. അദ്ദേഹം ഈ കുടുംബങ്ങളിൽ ഒന്നിൽ നിന്നും വിവാഹം കഴിച്ച് അതിൽ ലയിച്ചു ചേർന്നു വെന്ന് കരുതുന്നതിൽ യുക്തിഭംഗമില്ല. മൂന്ന് തലമുറ മുമ്പുവരെ പാലാക്കുന്നേൽ, കുന്നുംപുറത്ത് കുടുംബങ്ങളും പാമ്പാടിയിലെ കൊല്ലമ്പറമ്പിൽ കുടുംബവും പരസ്പരം പോക്കുവരവുണ്ടായിരുന്നുവെന്നും എല്ലാവരും ഒരു കുടുംബത്തിൽ പെട്ടവരാണെന്ന രീതിയിൽ സഹകരണത്തോടെ ജീവിച്ചുപോന്നുവെന്നും കുടുംബത്തിലെ പ്രായമായവരിൽ നിന്ന് നേരിട്ട് അറിയുവാൻ കഴിഞ്ഞിട്ടുണ്ട്. മനുഷ്യബന്ധങ്ങളുടെ തകർച്ചയും ജീവിതരീതിയിൽ വന്ന മാറ്റവും കാരണം ആ അവസ്ഥയ്ക്ക് ശൈഥില്യം സംഭവിച്ചെന്നേയുള്ളൂ.

പാമ്പാടിയിലെത്തിയ ചാണ്ടി ആദ്യം തുമ്പയിൽ കിഴക്കേപറമ്പിൽ താമസിച്ചു. പിന്നീട് പാമ്പാടിയിലെ പ്രശസ്ത നായർ തറവാടായ ചേനമ്പള്ളി കുടുംബവുമായി പരിചയപ്പെടുകയും അവരുടെ കാര്യസ്ഥനായി പ്രവർത്തിക്കുകയും ചേനമ്പള്ളി കുടുംബം നൽകിയ കൊല്ലമ്പറമ്പിൽ പുരയിടത്തിൽ താമസമാരംഭിക്കുകയും ചെയ്തു. (ഈ സ്ഥലത്താണ് നാലാം തലമുറയിൽപ്പെട്ട കെ. കെ കുറിയാക്കോസ് താമസിക്കുന്നത്) അങ്ങനെ ആദ്യത്തെ കൊല്ലമ്പറമ്പിൽ ഗൃഹം ഉണ്ടായി. ചാണ്ടി - മറിയം ദമ്പതിമാരുടേതായ കൊല്ലമ്പറമ്പിൽ കുടുംബത്തിന്റെ ഒന്നാം തലമുറയും.

ചാണ്ടി - മറിയം ദമ്പതിമാരുടെ ആൺമക്കളായ ചാണ്ടി, കുര്യൻ, കോര എന്നിവരും പെൺമക്കളായ ചേച്ച, കൊച്ചേലി, അന്ന, മറിയം എന്നിവരും രണ്ടാം തലമുറയെ പ്രതിനിധാനം ചെയ്യും

ന്നു. ചാണ്ടിയുടെ മൂത്ത മകനായ ചാണ്ടി തോട്ടയ്ക്കാട്ടു കൊച്ചു വീട്ടിൽ കുര്യന്റെ മകൾ അന്നയെ വിവാഹം കഴിച്ച് കൊല്ലമ്പറമ്പിൽ താഴെ മറ്റത്തിൽ വീടുവെച്ചു താമസിച്ചു. അവിടം വെള്ളം കയറുന്ന താഴ്ന്ന സ്ഥലമായിരുന്നതുകൊണ്ട് അതിനു തൊട്ടടുത്ത് ഇപ്പോഴത്തെ ചേന്നംപള്ളി - കണ്ടഴ റോഡിനു കിഴക്കു വശം മാടപ്പാട്ടു കാരോട് വിലയ്ക്കു വാങ്ങിയ സ്ഥലത്ത് വീടുവെച്ച് താമസം മാറ്റി. അതുകൊണ്ട് ആധാരങ്ങളിലും മറ്റും കൊല്ലമ്പറമ്പിലായ മാടപ്പാട്ടു നടുവിലേമുറിയിൽ എന്നാണ് വീട്ടുപേര് കൊടുത്തിരുന്നത്. സാധാരണ വ്യവഹാരത്തിൽ കൊല്ലമ്പറമ്പിൽ താഴെ എന്നു പറഞ്ഞു വന്നു. കൊല്ലവർഷം 1004 - ൽ സ്ഥാപിച്ച പാമ്പാടി മാർ യൂഹാനോൻ വലിയപള്ളിയുടെ അമ്പതാമാണ്ടായ കൊല്ലവർഷം 1054 മകരം 19 - ന് പള്ളിയുടെ നടത്തിപ്പിനു വേണ്ടി എഴുതിവച്ച സമ്മത ഉടമ്പടിയിൽ (അനുബന്ധം I) പാമ്പാടി, വെള്ളൂർ, കോത്തല, മീനടം പ്രദേശങ്ങളിലുള്ള കുടുംബങ്ങളിൽപ്പെട്ട 72 പേരോടൊപ്പം 26 -ാം പേരുകാരനായി ഒപ്പിട്ടിരിക്കുന്നത് രണ്ടാം തലമുറയിലെ ചാണ്ടി ചാണ്ടി (കൊല്ലമ്പറമ്പിൽ താഴെ) ആണ്. അന്ന് അദ്ദേഹത്തിനു 41 വയസ്സ് പ്രായം. പള്ളി സ്ഥാപിച്ച കൊല്ലവർഷം 1004 - നു ശേഷം 9 വർഷം കഴിഞ്ഞ് കൊല്ലവർഷം 1013 - ലാണ് അദ്ദേഹത്തിന്റെ ജനനം. അദ്ദേഹത്തിന്റെ പിതാവും കുടുംബസ്ഥാപകനുമായ ചാണ്ടി പാമ്പാടിപ്പള്ളിയുടെ സ്ഥാപനത്തിൽ പങ്കു വഹിച്ചിട്ടുണ്ടാകാം. അതിനു മുമ്പ് മണർകാട് പള്ളിയുമായും ബന്ധപ്പെട്ടിട്ടുണ്ടാകാം. ചാണ്ടി - അന്ന ദമ്പതിമാർക്ക് ചാണ്ടി, കുര്യൻ, മറിയം എന്നീ മക്കളുണ്ടായി. അവർ മൂന്നാം തലമുറയെ പ്രതിനിധാനം ചെയ്യുന്നു. മറിയം ചെറുപ്പത്തിൽത്തന്നെ മരിച്ചു.

ചാണ്ടിയുടെ രണ്ടാമത്തെ മകനായ കുര്യൻ പാമ്പാടി വഴങ്ങനാമറ്റത്ത് അച്ചാമ്മയെ വിവാഹം കഴിച്ചു. അദ്ദേഹം കൊല്ലവർഷം 1076 - ൽ കാരാപ്പുഴ അറയ്ക്കൽകാരോടു വാങ്ങിയതും ജ്യേഷ്ഠ സഹോദരൻ ചാണ്ടിയുടെ താമസസ്ഥലത്തിന് കരോട്ട് റോഡിനു

പടിഞ്ഞാറു വശമുള്ളതുമായ പുരയിടത്തിൽ വീടുവച്ച് താമസിച്ചു. ആ വീട് കൊല്ലമ്പറമ്പിൽ കരോട്ട് എന്ന് അറിയപ്പെട്ടു. കൊല്ലവർഷം 1019 - ലാണ് അദ്ദേഹത്തിന്റെ ജനനം. കുര്യൻ - അച്ചാമ്മ ദമ്പതിമാരുടെ മക്കളായ ഏബ്രഹാം (കൊച്ചുഞ്ഞ്), കോര (കൊച്ചുകോര), അന്ത്രയോസ് (കുട്ടി), ചാക്കോ, അന്നമ്മ എന്നിവർ മൂന്നാം തലമുറയെ പ്രതിനിധാനം ചെയ്യുന്നു. അന്നമ്മയെ മീനടത്തു വൈദ്യൻപറമ്പിൽ തോമസ് വിവാഹം കഴിച്ചു.

ചാണ്ടിയുടെ മൂന്നാമത്തെ മകനായ കോര പാമ്പാടി കാഞ്ഞിരമലയിൽ മറിയത്തെ വിവാഹം കഴിച്ച് തറവാട്ടിൽ (ചേന്നംപള്ളി) തന്നെ താമസിച്ചു. കോര - മറിയം ദമ്പതിമാരുടെ സന്താനങ്ങളായ ചാണ്ടി (കൊച്ചുഞ്ഞ്), കൊച്ചുകുട്ടൻ, അച്ചാമ്മ, കുര്യൻ, കൊച്ചുപെണ്ണ്, വറുഗീസ് എന്നിവർ മൂന്നാം തലമുറയെ പ്രതിനിധാനം ചെയ്യുന്നു. അച്ചാമ്മയെ വാഴൂർ മാടാങ്കുന്നേൽ മർക്കോസും കൊച്ചുപെണ്ണിനെ പോരാളൂർ സ്കറിയായും വിവാഹം കഴിച്ചു.

കുടുംബസ്ഥാപകനായ ചാണ്ടിയുടെ പെൺമക്കളായ ചേച്ചയെ പാമ്പാടി വാഴയിൽ വറുഗീസും കൊച്ചേലിയെ കോത്തല എടക്കര വലിയകുഞ്ഞും അന്നയെ പാമ്പാടി കുരക്കവയലിൽ വറുഗീസും മറിയത്തെ അമയന്നൂർ പൈങ്ങോട്ട് (തേമ്പള്ളി കുടുംബം) പോത്തനും വിവാഹം കഴിച്ചു.

കുടുംബസ്ഥാപകനായ ചാണ്ടി മരിച്ചശേഷം ഭാര്യ മറിയം വളരെക്കാലം ജീവിച്ചിരുന്നു. മൂന്ന് ആൺമക്കളുടെ വീടുകളിൽ ക്ഷേമാന്വേഷണം നടത്തി ജീവിച്ച ആ വൃദ്ധമാതാവിനെക്കുറിച്ച് മൂന്നാം തലമുറയിൽപ്പെട്ട കൊല്ലമ്പറമ്പിൽ താഴെ കുര്യന്റെ ഭാര്യ ഏലിയാമ്മ കുര്യനിൽ നിന്നും നേരിട്ടു കേൾക്കാൻ കഴിഞ്ഞിട്ടുണ്ട്. (ഏലിയാമ്മ കുര്യൻ ഏഴാം വയസ്സിൽ വിവാഹിതയായി കൊല്ലമ്പറമ്പിൽ താളെ വന്ന കാലത്ത് ആ വൃദ്ധമാതാവ് ജീവിച്ചിരുന്നു. ആ വന്യമാതാവിന്റെ രണ്ടാമത്തെ മകനായ കൊല്ലമ്പറമ്പിൽ കരോട്ട്

കുരുന്റെ (രണ്ടാം തലമുറ) ഭാര്യ അച്ചാമ്മ ഏലിയാമ്മ കുരുന്റെ പിതൃസഹോദരിയായിരുന്നു. 1976 മാർച്ച് 1 - ന് ഏലിയാമ്മ കുരുൻ മരിക്കുമ്പോൾ 100 വയസ്സ് പ്രായമുണ്ടായിരുന്നു.) മുൻ നിശ്ചയമനുസരിച്ച് മറിയത്തിന് അവകാശപ്പെട്ട കരിയിലക്കുളം പുരയിടം കണ്ണന്താനം കുടുംബത്തിൽ നിന്നും ലഭിക്കാതെ വന്നപ്പോൾ മറിയം പാമ്പാടിപ്പള്ളിയിലെത്തി അവിടെ എഴുന്നള്ളിയിരുന്ന പാലക്കുന്നത്തു മാത്യുസ് മാർ അത്താനാസ്യോസ് മെത്രാപ്പോലീത്തായെ കണ്ട് സങ്കടമുണർത്തിച്ചു. തിരുമേനിയുടെ പരിശ്രമഫലമായി കരിയിലക്കുളം പുരയിടം മറിയത്തിന് കൈവശം ലഭിച്ചു. ഈ സംഭവം നടന്നത് 1860 - 70 കാലത്താണെന്ന് അനുമാനിക്കപ്പെടുന്നു. ഇങ്ങനെയുള്ള കാര്യങ്ങളിൽ തീർപ്പു കല്പിക്കുന്നതിനുള്ള എക്സിക്യൂട്ടീവ് അധികാരം സർക്കാരിൽ നിന്നും അനുവദിച്ചു കൊടുത്തിരുന്ന ആളായിരുന്നത്രേ മെത്രാപ്പോലീത്ത. 1842 - ൽ അന്ത്യോഖ്യായിലെ ഏലിയാസ് പാത്രിയർക്കീസിൽ നിന്നും പട്ടമേറ്റ ഇദ്ദേഹമാണ് പിന്നീട് മാർത്തോമ്മാ സഭാ സ്ഥാപകനായിത്തീർന്നത്.

ചാണ്ടി - മറിയം ദമ്പതികളിൽ ആരംഭം കുറിച്ച കൊല്ലമ്പറമ്പിൽ കുടുംബം ഇപ്പോൾ എട്ടാം തലമുറയിലേയ്ക്കു വളർന്നിരിക്കുന്നു. എട്ടാം തലമുറയെ പ്രതിനിധാനം ചെയ്യുന്ന ആദ്യത്തെ വ്യക്തി കുളത്താമ്മാക്കൽ പുതകുഴിയിൽ മനോജിന്റെ മകൻ അഖിൽ (സ്കറിയ) 1999 - ൽ ജനിച്ചു. കുടുംബം ലോകത്തിന്റെ വിവിധ ഭാഗങ്ങളിലേയ്ക്കു വളർന്നിട്ടുണ്ടെങ്കിലും കുടുംബാംഗങ്ങളിൽ ബഹുഭൂരിപക്ഷവും മർത്തമറിയം ചെറിയപള്ളി ഇടവകക്കാരായി പാമ്പാടി ഈസ്റ്റിൽ താമസിക്കുന്ന സിറിയൻ ഓർത്തഡോക്സ് വിഭാഗക്കാരാണ്. മർത്തമറിയം ചെറിയപള്ളി സ്ഥാപിക്കുന്നതിനു മുമ്പ് കുടുംബാംഗങ്ങൾ പാമ്പാടി മാർ യൂഹാനോൻ വലിയപള്ളി ഇടവകക്കാരായിരുന്നു. മറ്റു ക്രൈസ്തവ വിഭാഗങ്ങളിൽപ്പെട്ടു നില്ക്കുന്ന കുടുംബാംഗങ്ങളുമുണ്ട്.

മർത്തമറിയം ചെറിയപള്ളിയുടെ സ്ഥാപനാർത്ഥം പാമ്പാടി യുടെ കിഴക്കൻ ഭാഗത്തും പരിസരപ്രദേശങ്ങളിലും അധിവസിക്കുന്ന 31 കുടുംബങ്ങളിലെ നാഥന്മാർ ചേർന്ന് 1914 ആഗസ്റ്റ് 10 - ന് (1089 കർക്കിടകം 26) ഉണ്ടാക്കുകയും 1090 തുലാം മാസം 28 - ന് കോട്ടയം സബ്ജിസ്റ്റ്രാർ ഓഫീസിൽ രജിസ്റ്റർ ചെയ്യുകയും ചെയ്ത ഉടമ്പടി (അനുബന്ധം II) സബ്ജിസ്റ്റ്രാർ ഓഫീസിൽ ഹാജരാക്കിയത് കൊല്ലമ്പറമ്പിൽ കിഴക്കേത്തലയ്ക്കൽ (കുളത്താ മ്മാക്കൽ) ചാണ്ടി മകൻ ചാണ്ടിയായിരുന്നു. ഉടമ്പടിയുടെ 7 -ാം പേരുകാരനും അന്ന് 47 വയസ്സുള്ള അദ്ദേഹമായിരുന്നു. അദ്ദേഹത്തിന്റെ അനുജൻ അന്ന് 41 വയസ്സുള്ള കൊല്ലമ്പറമ്പിൽ താഴെ കുര്യൻ ആയിരുന്നു ഉടമ്പടിയിലെ 12 -ാം പേരുകാരൻ. അദ്ദേഹം പള്ളി സ്ഥാപിച്ച 1914 മുതൽ 1918 - ൽ മരിക്കുന്നതു വരെ പള്ളിയുടെ ട്രസ്റ്റി ആയിരുന്നു. 13 -ാം പേരുകാരൻ കൊല്ലമ്പറമ്പിലായ വലിയപറമ്പിൽ (അക്കരെ) കുര്യൻ മകൻ 44 വയസ്സുള്ള ഏബ്രഹാം 14 -ാം പേരുകാരൻ കൊല്ലമ്പറമ്പിൽ കരോട്ട് കുര്യൻ മകൻ 33 വയസ്സുള്ള ചാക്കോ, 27 -ാം പേരുകാരൻ കൊല്ലമ്പറമ്പിൽ കുര്യൻ മകൻ 41 വയസ്സുള്ള കോര, 31 -ാം പേരുകാരൻ കൊല്ലമ്പറമ്പിൽ കോര മകൻ 42 വയസ്സുള്ള ചാണ്ടി എന്നിവരായിരുന്നു.

വിവിധ ജീവിതമണ്ഡലങ്ങളിൽ ശോഭിക്കുന്നവരും ശോഭിച്ചവരുമായ കുടുംബാംഗങ്ങളുടെ മഹത്വം ശ്രേയസ്സരുളുന്ന കൊല്ലമ്പറമ്പിൽ കുടുംബത്തിന്റെ അഭിവൃദ്ധി നമ്മിൽ സുരക്ഷിതമായിരിക്കട്ടെ ! നമ്മുടെ കുടുംബത്തെ കൂടുതൽ വളർത്താൻ നമുക്ക് ശ്രമിക്കാം. തിന്മയിൽ നിന്നും തെറ്റുകുറ്റങ്ങളിൽ നിന്നും ഒഴിഞ്ഞു നിന്നുകൊണ്ട് നമ്മുടെ കുടുംബത്തിന് നന്മ നിറഞ്ഞ ഒരു വ്യക്തിത്വം കൊടുക്കാം. ചുറ്റുപാടുമുള്ളവർ അംഗീകരിക്കുകയും ബഹുമാനിക്കുകയും ചെയ്യുന്ന വ്യക്തികളുടെ ഒരു സമൂഹമാകട്ടെ നമ്മുടെ കുടുംബം.

5. ദേശചരിത്രാവലോകനം

കൊല്ലമ്പറമ്പിൽ കുടുംബത്തിന്റെ ആസ്ഥാനമായിത്തീർന്ന പാമ്പാടിയുടെയും ചുറ്റുപാടുകളുടെയും ചരിത്രത്തിന്റെ അടിസ്ഥാനത്തിൽ ചില ചിന്തകളിലേയ്ക്കു കടക്കാൻ ശ്രമിക്കുന്നത് യുക്തമാണെന്നു കരുതുന്നു. പാമ്പാടി എന്ന പദത്തിന് അനന്തശയനൻ (മഹാവിഷ്ണു) എന്നർത്ഥമുണ്ട്. പാമ്പാടി പ്രദേശമുൾപ്പെട്ട തെക്കുംകൂറിന്റെ തലസ്ഥാനമായിരുന്നു മണികണ്ഠപുരം. അവിടത്തെ ക്ഷേത്രത്തിലെ പ്രതിഷ്ഠയായ വിഷ്ണുവാൻ തെക്കുംകൂർ രാജാക്കന്മാരുടെ കുലദൈവം. ആ കുലദൈവത്തിന്റെ പേരുതന്നെയായ ‘പാമ്പാടി’ തെക്കുംകൂറിലെ ഒരു ദേശത്തിനു ലഭിച്ചുകൂടാത്ത കയ്യല്ല. സർപ്പങ്ങളും സർപ്പക്കാവുകളും സർപ്പ പൂജയും കൂടുതലുള്ള ദേശത്തിന് പാമ്പാടി (പാമ്പാടുന്ന ദേശം) എന്ന പേരുവരും. പാമ്പാടി, തിരുവാമ്പാടി, കാട്പാടി, തലപ്പാടി, പയ്യപ്പാടി, പുതുപ്പാടി എന്നിങ്ങനെ ദേശമെന്ന അർത്ഥത്തിൽ ‘പാടി’ അനുപ്രയോഗിച്ചുള്ള സ്ഥലനാമങ്ങൾ പലെടത്തും കാണുന്നുണ്ട്. പാമ്പുപാടി (പാമ്പുള്ള ദേശം) പാമ്പാടി ആയതായിരിക്കണം. മലബാറിലുള്ള പാമ്പാടിയിൽ നിന്ന് ഒരു നമ്പൂതിരി ഈ ദേശത്തു വന്നു താമസം തുടങ്ങിയതുകൊണ്ട് പാമ്പാടി എന്ന ദേശനാമം ലഭിച്ചുവെന്ന് ചിലർ അഭിപ്രായപ്പെടുന്നു. കൊല്ലമ്പറമ്പിൽ കുടുംബത്തിന്റെ പാമ്പാടിയിലെ നിലനില്പിന് 175 കൊല്ലത്തോടടുത്ത പഴക്കമേയുള്ളൂ. അതിനുമുമ്പ് ഇവിടെ എത്തിച്ചേർന്ന കുടുംബങ്ങൾക്ക് അമ്പതോ നൂറോ കൊല്ലത്തെ പഴക്കം വരെ കൂടുതൽ അവകാശപ്പെടാനുണ്ടാകും.

250 വർഷം മുമ്പ് ഇവിടം തെക്കുംകൂർ രാജ്യത്തിൽപ്പെട്ട കാട്ടു പ്രദേശമായിരുന്നു. ആദിവാസികളുടെ ആവാസസ്ഥാനങ്ങൾ അങ്ങുമിങ്ങുമുണ്ടായിരുന്നതൊഴിച്ചാൽ ഈ പ്രദേശത്ത് കാര്യമായ ജനവാസം ഉണ്ടായിരുന്നില്ല. പേക്കാവ്, പറച്ചാമുണ്ട്, കാലേക്ഷി, കൊട്ടിയമ്പലം, പറക്കാവ് മുതലായ സ്ഥലനാമങ്ങൾ ആദിവാസികളുടെ

അരാധനാരീതികളിലേയ്ക്കു വെളിച്ചം വീശുന്നുണ്ട്. സർപ്പക്കാവു കളും തഴച്ച മരങ്ങളുടെ ചുവട്ടിൽ ദേവിയെ പൂജിക്കലും കേരളത്തിൽ സാധാരണമായിരുന്നു. ഉണ്ണുനീലി സന്ദേശം, ശുകസന്ദേശം എന്നിങ്ങനെയുള്ള പഴയ കാവ്യങ്ങളിൽ തെക്കുംകൂറിനെ കാട്ടുപ്രദേശമായിട്ടാണ് വർണ്ണിക്കുന്നത്. കൊല്ലമ്പറമ്പിൽ കുടുംബത്തിന്റെ ആസ്ഥാനമായിത്തീർന്ന പാമ്പാടിയുടെ കിഴക്കൻ പ്രദേശത്ത് അനേകം ചേരിക്കലുകളുണ്ടായിരുന്നു. കൊട്ടക്കാട്ട്, ഉപരിക്കൽ, പ്ലാത്താനം, പുതകുഴി, കുമ്പത്താനം, മുളേക്കുന്ന്, കന്നുവെട്ടി, പാറത്താനം, നെന്മല, എരുമത്തല, ഏഴോലി, പുളവന്മല, കാരാണിത്തകിടി, മയൂരപ്പള്ളി എന്നിങ്ങനെയുള്ള വിസ്തൃതങ്ങളായ ചേരിക്കൽ പുരയിടങ്ങൾ. മാടപ്പാട്ടു വയൽ, ഈഴമടക്കുവയൽ, മൂരിപ്പാറവയൽ, ഓർവയൽ, മാനാറിൽവയൽ, ഇളവട്ടാൽ വയൽ, അമ്പഴത്തിനാൽ വയൽ, അയ്ക്കരപ്പടവിൽ വയൽ, ചിറയിൽവയൽ എന്നിങ്ങനെയുള്ള വയലുകളുമുണ്ടായിരുന്നു. മൂന്നോ നാലോ നൂറ്റാണ്ടുകൾക്കുമുമ്പ് കാരാണിത്തകിടി ചേരിക്കലിലെ അയ്യങ്കോയിക്കൽ പുരയിടത്തിൽ ഒരു ഹിന്ദുക്ഷേത്രം നിർമ്മിക്കപ്പെട്ടെങ്കിലും വിധി വൈപരീത്യത്താൽ അതു നിലനിന്നില്ല. അതിന്റെ അവശിഷ്ടങ്ങൾ അവിടെയും സമീപസ്ഥലങ്ങളിലും ഇപ്പോഴും കാണാം.

സുറിയാനി ക്രിസ്ത്യാനികളുടെ ഇവിടത്തെ ആവാസത്തിന് 250 കൊല്ലത്തോടടുത്ത പഴക്കമേയുള്ളൂ. ഇവിടത്തെ സാമൂഹിക, സാമ്പത്തിക രംഗങ്ങളിൽ നിർണ്ണായകസ്ഥാനം നേടാൻ അവർക്കുകഴിഞ്ഞു. ഭൂമി മുഴുവൻ കൊങ്ങൂർപ്പള്ളി നമ്പൂരിവകയും അമയന്നൂർ ദേവസ്വം വകയും ആയിരുന്നു. നായർ പ്രമാണിമാർ ഇടപ്രഭുക്കന്മാരും സുറിയാനി ക്രിസ്ത്യാനികൾ അവരുടെ കീഴിലുള്ള കുടിയാൻമാരുമായിരുന്നു. പാമ്പാടി തെക്കും കിഴക്കും ഭാഗങ്ങളിൽ കൊങ്ങൂർപ്പള്ളി നമ്പൂരിയുടെ അധീനതയിലുണ്ടായിരുന്ന സ്ഥലങ്ങൾ പിൽക്കാലത്ത് കാരാപ്പുഴ അറയ്ക്കൽ പിള്ളമാരുടെ അധീന

തയിലായതോടെ സുറിയാനി ക്രിസ്ത്യാനികളിൽ പലരും അവരുടെ കുടിയാന്മാരായിത്തീർന്നു. പനയോലയിൽ തമിഴിൽ എഴുതിയ വെൺപാട്ടയാശരങ്ങളായിരുന്നു ആദ്യകാലത്ത് കുടിയാന്മാരുടെ കൈവശാവകാശരേഖകൾ. വിളവിന്റെ ഒരംശം പാട്ടമായി കൊടുത്തിരുന്നതിനു പുറമെ പണവും മഠമേയുന്നതിനുള്ള ഓലയും ക്ഷേത്രത്തിലേക്കാവശ്യമായ എണ്ണയും കുടിയാന്മാർ കൊടുക്കണമായിരുന്നു. നെല്ല് കരിമ്പും ആയിരുന്നു മുഖ്യ കൃഷികൾ. കാട് വെട്ടിത്തെളിച്ച് നെൽകൃഷിയും താഴ്ന്ന സ്ഥലങ്ങളിൽ കരിമ്പു കൃഷിയും കാച്ചിൽ, ചേന, ചേമ്പ്, കുഴങ്ങ് തുടങ്ങിയ ഭക്ഷ്യ വിഭവങ്ങളുടെ കൃഷിയും ഉണ്ടായിരുന്നു. കപ്പക്കൃഷി വിശാഖം തിരുനാളിന്റെ കാലത്താണ് (1880 - 85) ആരംഭിച്ചത്. തെങ്ങു കൃഷി ഈ പ്രദേശത്ത് ആരംഭിച്ചത് പത്തൊൻപതാം നൂറ്റാണ്ടിന്റെ അന്ത്യഘട്ടത്തിലാണ്. ഇരുപതാം നൂറ്റാണ്ടിന്റെ ആരംഭത്തിലാണ് റബ്ബർ കൃഷി തുടങ്ങിയത്. രോഗബാധമൂലം തെങ്ങുകൃഷി നശിക്കുന്ന സാഹചര്യം റബ്ബർകൃഷി വ്യാപകമാകുന്നതിനു കാരണമായി. ആദ്യ കാലത്ത് പുലി, കാട്ടുപന്നി, മുളളൻപന്നി, കാട്ടുപോത്ത് തുടങ്ങിയ വന്യമൃഗങ്ങൾ കൃഷിക്കും വളർത്തു മൃഗങ്ങൾക്കും ഭീഷണിയായിരുന്നു. പുലിയളയ്ക്കൽ എന്ന സ്ഥലനാമം തന്നെ ഇവിടെയുണ്ട്. പുവത്തിൻകുരു, മരോട്ടിക്കുരു, ഓടൽക്കുരു, ആവണിക്കിൻകുരു മുതലായവയിൽ നിന്ന് എണ്ണ എടുത്ത് വിളക്കു കത്തിക്കുകയും ക്ഷേത്രത്തിലേക്ക് പാട്ടം കൊടുക്കുകയും ചെയ്തിരുന്നു. തങ്ങളുടെ അടിമകളായിരുന്ന ആദിവാസികൾ നസ്രാണിമാർക്ക് വേലചെയ്യാൻ പോകുന്നതിന് ജന്മിമാരായ ഇടപ്രഭുക്കന്മാർ വിലക്ക് ഏർപ്പെടുത്തിയിരുന്നതുകൊണ്ട് കുടിയാന്മാരായ നസ്രാണികൾ സർവ്വകൃഷിപ്പണികളും സ്വയം ചെയ്യേണ്ടി വന്നു. അതുവരെ കഠിനാധ്വാനികളാക്കി. ഇടപ്രഭുക്കന്മാരുടെ ഈ മനോഭാവത്തിന് കാലക്രമേണ മാറ്റം വന്നു.

മാർത്താണ്ഡവർമ്മ 1749 - ൽ തെക്കുംകൂറും 1750 - ൽ വടക്കുംകൂറും തിരുവിതാംകൂറിനോടു ചേർത്തതോടെ ഇവിടത്തെ രാഷ്ട്രീയ, സാമൂഹിക പരിതസ്ഥിതികളിൽ കാതലായ മാറ്റങ്ങൾ ഉണ്ടായി. 1751 - 54 കാലഘട്ടത്തിൽ തിരുവിതാംകൂറിൽ നിലം പുരയിടങ്ങളുടെ കണ്ടെടുത്തു നടത്തുകയും വസ്തുക്കളെ ദേവസ്വം, ബ്രഹ്മസ്വം, ദാനം, പണ്ടാരവക എന്നിങ്ങനെ വിഭജിക്കുകയും ചെയ്തു. ക്ഷേത്രങ്ങൾക്കും ബ്രാഹ്മണർക്കും വളരെയധികം ഭൂമി കരമൊഴിവായി ദാനം ചെയ്തു. ബാക്കി ഭൂമി സർക്കാർ വകയും കൊട്ടാരം വകയുമായിരുന്നു. പിൽക്കാലത്ത് ഭൂമി അളന്നുതിട്ടപ്പെടുത്തി പകുതി (പ്രവൃത്തി) കളായി വിഭജിക്കുകയും പകുതികളുടെ ഭരണത്തിന് പ്രവൃത്തികാരന്മാരെ നിയമിക്കുകയും ചെയ്തു. പ്രവൃത്തികാരന്മാർക്ക് ദേവസ്വങ്ങളുടെ മേൽനോട്ടവും ക്രിമിനൽ അധികാരങ്ങളും നൽകി. ഇന്നത്തെ തഹസീൽദാരുടെ പദവിയിലുള്ള കാര്യക്കാരുടെ കീഴിൽ, പല പകുതികൾ ചേർന്ന മണ്ഡപത്തും വാതുക്കൽ എന്ന ദേശവിഭാഗം സംഘടിപ്പിച്ചു. പൊതുചെലവിന്റെ പലയിനങ്ങൾക്കു വേണ്ടി വെച്ചേറെ നിശ്ചിത തുക നീക്കിവച്ചു കൊണ്ട് 'പതിവു കണക്ക്' എന്ന വാർഷിക ബഡ്ജറ്റ് തയ്യാറാക്കുന്ന സമ്പ്രദായം മാർത്താണ്ഡവർമ്മ പുതുതായി ഏർപ്പെടുത്തിയ സുപ്രധാനമായ ഭരണകാര്യമായിരുന്നു.

ധർമ്മരാജാവിന്റെ കാലത്തു (1758 - 1798) തിരുവിതാംകൂറിനെ തെക്കേമുഖം, പടിഞ്ഞാറെമുഖം, വടക്കേമുഖം എന്നിങ്ങനെ ജില്ലകളായി തിരിച്ചു. കോട്ടയത്തിനു കിഴക്ക് കാര്യമായ ജനവാസമില്ലായിരുന്നു. 1880 - ൽ രാമറാവുവിന്റെ കാലത്താണ് ജില്ലാ ആസ്ഥാനം ചേർത്തലയിൽ നിന്ന് കോട്ടയം വയസ്കരക്കുന്നി ലേയ്ക്ക് മാറ്റുന്നത്. കൊല്ലവർഷം 1041 - ലെ ജമീകുടിയാൻ ബില്ലും കൊല്ലവർഷം 1042 - ലെ പണ്ടാരപ്പാട്ട വിളംബരവും കുടിയാന്മാരെ കൈവശഭൂമിയുടെ അവകാശികളാക്കി. ഇങ്ങനെ കൈവശം ലഭിച്ച

ഭൂമിയുടെ കൊടുക്കൽ വാങ്ങലിന് കൊല്ലവർഷം 1043 - ൽ രജിസ്ട്രേഷൻ ഡിപ്പാർട്ടുമെന്റ് രൂപവൽക്കരിച്ചു. മാർത്താണ്ഡവർമ്മ ഭൂനികുതി ഏർപ്പെടുത്തിയത് പരോക്ഷമായി ജന്മിമാർക്ക് അനുകൂലമായി ഭവിച്ചു. തിരുവിതാംകൂറിലും കൊച്ചിയിലും ബ്രഹ്മസ്വങ്ങൾക്ക് കരമേർപ്പെടുത്തിയിരുന്നില്ല. അതുകൊണ്ട് സാധുക്കളായ പലരും കരത്തിൽ നിന്നും രക്ഷപ്പെടാൻ വസ്തുക്കൾ ബ്രഹ്മസ്വമാക്കിത്തീർത്തു. ഒന്നു രണ്ടു തലമുറ കഴിയുമ്പോൾ ആ വക വസ്തുക്കൾ ബ്രാഹ്മണരുടെ സ്വന്തമാകുമെന്നോ പന്ത്രണ്ടു വർഷത്തിലൊരിക്കൽ പൊളിച്ചെഴുതിപ്പിടിക്കേണ്ടി വരുമെന്നോ സാധു കർഷകർ വിചാരിച്ചില്ല. വിചാരിച്ചാൽത്തന്നെ കരത്തിൽ നിന്നും രക്ഷനേടാൻ വേറെ മാർഗ്ഗമുണ്ടായിരുന്നില്ല. തിരുവിതാംകൂർ സർക്കാർ ജന്മിമാരുടെ അധികാരം നിയന്ത്രിക്കേണ്ടതാവശ്യമാണെന്നു മനസ്സിലാക്കുകയും കൊല്ലവർഷം 1071 - ൽ ജന്മികുടിയാൻ റഗുലേഷൻ പാസാക്കുകയും ചെയ്തു. കുടിയാന്മാർ അങ്ങിങ്ങായി നടത്തിയിരുന്ന അവകാശസമരത്തിന്റെ അംഗീകാരമായിരുന്നു അത്. 1958 - ലെ ഭൂനയമില്ലും തുടർന്നുള്ള വർഷങ്ങളിൽ നിലവിൽ വന്ന ഭൂപരിഷ്ക്കരണനിയമങ്ങളും ജന്മിത്വത്തെ പൂർണ്ണമായി അവസാനിപ്പിച്ചു.

ഇന്നത്തെ ചേന്നമ്പള്ളി - കണ്ടഴ റോഡ് രൂപം പ്രാപിക്കുന്നതിനു മുമ്പ് നടപ്പുവഴി മാത്രമേ ഉണ്ടായിരുന്നുള്ളൂ. ഉൾപ്രദേശത്തേക്ക് കാളവണ്ടി പോലും എത്തുമായിരുന്നില്ല. കാർഷിക വിഭവങ്ങൾ ചേന്നമ്പള്ളി വരെയോ കണ്ടഴ വരെയോ ചുമന്ന് കാളവണ്ടിയിൽ ചങ്ങനാശ്ശേരിയിലും അവിടെ നിന്നും വള്ളത്തിൽ ആലപ്പുഴയിലും കൊണ്ടുപോയി വില്ക്കുകയും മടക്കത്തിൽ വാങ്ങിക്കൊണ്ടു വരുന്ന നിത്യോപയോഗ സാധനങ്ങൾ കാളവണ്ടി എത്തുന്നിടത്തു നിന്നു ചുമന്നു കൊണ്ടുവരികയുമായിരുന്നു. കോട്ടയം പിന്നീടാണ് വ്യാപാരകേന്ദ്രമായത്. കാളവണ്ടികൾ കൊണ്ടിട്ടിരുന്ന സ്ഥലമായിരുന്നതുകൊണ്ട് ചേന്നമ്പള്ളിയിലുള്ള ഒരു കൊല്ലമ്പറ

മ്പിൽ വീടിന് വണ്ടിപ്പുരയ്ക്കൽ എന്ന പേരു സിദ്ധിച്ചു. പുരയിടങ്ങളുടെ ഇടത്തൊണ്ടുകൾ യോജിപ്പിച്ച് ചേന്നവള്ളിയിൽ നിന്നും കാളവണ്ടി വരാവുന്നവിധം വഴി രൂപപ്പെട്ടിട്ട് 80 കൊല്ലത്തിൽ കൂടുതലായിട്ടില്ല.

പാശ്ചാത്യരായ തോട്ടമുടമകൾക്ക് വില്ലുവണ്ടിയിൽ യാത്ര ചെയ്യുന്നതിന് സൗകര്യമുള്ള ചെറിയ വഴി മാത്രമായിരുന്ന കോട്ടയം - കുമളി റോഡ് നിർമ്മാണമാരംഭിച്ചത് 1860 - ലാണ്. പാമ്പാടി പ്രദേശത്തെ റോഡുപണി നടക്കുമ്പോൾ കോലത്തേട്ടു രാമൻനായർ കരിമ്പിൽതോട്ടിൽ തേക്കുതടിപ്പാലം തീർത്തതറിഞ്ഞ് മഹാരാജാവ് അദ്ദേഹത്തിനു 'പിള്ള' സ്ഥാനം നൽകി ബഹുമാനിച്ചത്രേ ! ഈ രാമൻപിള്ള ദാനം നൽകിയ സ്ഥലങ്ങളിലാണ് പാമ്പാടി പോലീസ് സ്റ്റേഷൻ, ലൈബ്രറി ഇപ്പോഴത്തെ ബസ് സ്റ്റാന്റ്, വില്ലേജ് ഓഫീസ് എന്നീ സ്ഥാപനങ്ങൾ സ്ഥിതി ചെയ്യുന്നത്. പാമ്പാടിയിൽ ആദ്യമായി ഒരു സർക്കാർ സ്കൂൾ ഉണ്ടാകുന്നതിനും ആശുപത്രി ഉണ്ടാകുന്നതിനും മുൻകൈ എടുത്തു പ്രവർത്തിക്കുകയും അതിനു വേണ്ട സ്ഥലം സൗജന്യമായി നൽകുകയും ചെയ്തത് മഠത്തിൽ സി. ജി രാമൻപിള്ള ആശാനായിരുന്നു. 1814 - 21 കാലഘട്ടത്തിൽ സർവ്വേ സുപ്രണ്ടുനായിരുന്ന വാർഡും കോണറും നടത്തിയ സർവ്വേയിൽ തിരുവിതാംകൂറിന്റെ നാലിൽ മൂന്നു ഭാഗം വനപ്രദേശമായിരുന്നെന്നും ചങ്ങനാശേരി - വാഴൂർ റോഡ് വനാന്തരത്തിൽ കൂടിയായിരുന്നെന്നും രേഖപ്പെടുത്തിയിട്ടുണ്ട്. നെടുംകുന്നം - കാരിക്കാമറ്റം റോഡും അക്കാലത്തുണ്ടായിരുന്നു.

വിദ്യാഭ്യാസത്തിനുള്ള സൗകര്യം ആദ്യകാലത്ത് തീരെ ഇല്ലായിരുന്നു. ആശാൻമാർ നടത്തിയിരുന്ന കളരികൾ ചിലയിടങ്ങളിൽ ഉണ്ടായിരുന്നു. മലയാളവും തമിഴും അല്പം കണക്കുമാണ് കളരികളിൽ പഠിപ്പിച്ചിരുന്നത്. പാമ്പാടി വലിയപള്ളിയുടെ സമീപം അത്തരം ഒരു കളരിയുണ്ടായിരുന്നു. മഠത്തിൽ സി. ജി രാമൻപിള്ള

ആശാൻ അവിടെ പഠിപ്പിച്ചിരുന്നു. ആ കളരിയിൽ രാമൻപിള്ള ആശാന്റെ വത്സല ശിഷ്യനായിരുന്നു പിന്നീട് 'പാമ്പാടി തിരുമേനി' ആയിത്തീർന്ന മൂലക്കര കുറുക്കോസ്. രാമൻപിള്ള ആശാൻ തന്റെ വത്സല ശിഷ്യനു സമ്മാനിച്ച പൊത്തൻപുറം കുന്നാണ് തിരുമേനി ആസ്ഥാനമാക്കിയത്. നെന്മല മർത്തമറിയം ചെറിയപള്ളി സ്ഥിതി ചെയ്യുന്നിടത്തും പത്തു കൊല്ലത്തോളം ഒരു കളരി പ്രവർത്തിച്ചിരുന്നു. ആ കളരിയിൽ ആശാൻമാരായിരുന്നു മാടപ്പാട്ടു മാത്തൻചാക്കോ, ഇരമല്ലൂർകാരൻ രാമകൃഷ്ണപിള്ള ആശാൻ, കാരാണിയിലെ രാമകൃഷ്ണനാശാൻ, തിരുവല്ലാക്കാരൻ മത്തായി ആശാൻ തുടങ്ങിയവർ. പള്ളി സ്ഥാപിച്ചപ്പോൾ ആ കളരി മാറ്റി സ്ഥാപിച്ചതാണ് നെന്മല സ്കൂളായി ഇന്നും നിലനിൽക്കുന്നത്. ഓർവയലിലുള്ള ഗ്രാമസേവിനി വായനശാല 1953 - ൽ ഏതാനും പരിശ്രമശാലികളുടെ കൂട്ടായ യത്നത്തിന്റെ ഫലമായുണ്ടായതാണ്. കൊല്ലമ്പറമ്പിൽ കുടുംബാംഗങ്ങളും അതിന്റെ സ്ഥാപനത്തിൽ മുഖ്യ പങ്ക് വഹിച്ചിട്ടുണ്ട്.

കേവലം കാളവണ്ടി റോഡായിരുന്ന ചേന്നമ്പള്ളി - കങ്ങഴ റോഡ് നാട്ടുകാരുടെ ദീർഘനാളത്തെ അധ്വാന ഫലമായാണ് ഇന്നത്തെ P. W. D. റോഡായി പരിണമിച്ചത്. പ്രാരംഭഘട്ടത്തിൽ സർക്കാർ ഏജൻസികളുടെ സഹായം പോലും ലഭിക്കാതെ റോഡിന്റെ വികസനം നേടിയെടുക്കുവാൻ നാട്ടുകാർ പണവും അധ്വാനവും നിർലോഭം വിനിയോഗിക്കേണ്ടി വന്നു. കൊല്ലമ്പറമ്പിൽ കുടുംബാംഗങ്ങളിൽ പലരും ഇതിൽ സജീവമായി പങ്കെടുക്കുകയും നേതൃത്വം കൊടുക്കുകയും ചെയ്തിട്ടുണ്ടെന്നുള്ളതിൽ നമുക്ക് അഭിമാനിക്കാം. പാമ്പാടി ബ്ലോക്കിന്റെ ക്രാഷ് പ്രോഗ്രാമിൽ ഉൾപ്പെടുത്തി ഈ റോഡ് കൂടുതൽ വികസിപ്പിക്കുന്നതിന് നേതൃത്വം കൊടുത്തത് ഈ കുടുംബാംഗമായ ശ്രീ. കെ. കെ ജേക്കബാണെന്നുള്ള കാര്യം പ്രത്യേകം അനുസ്മരിക്കേണ്ടതാണ്. ചേന്ന

നളളി - കണ്ടഴ റോഡ് അഭിവൃദ്ധിപ്പെട്ടതോടെ ഇതിന്റെ ശാഖാ റോഡുകളുടെ ഒരു ശൃംഖല തന്നെ ഉണ്ടാവുകയും പ്രദേശ കൂടുതൽ ഉൽകർഷം പ്രാപിക്കുകയും ചെയ്തു. 1965 - ൽ നിലവിൽ വന്ന പുതുകുഴി പോസ്റ്റോഫീസിന്റെ സ്ഥാപനത്തിലും മുഖ്യ പങ്ക് വഹിച്ചത് ഈ കുടുംബാംഗങ്ങളാണ്. എം. ജി. ഡി. എം ആശുപത്രി കണ്ടഴ ദേശത്ത് ആരംഭിച്ചതിന്റെ പിന്നിലും ഈ കുടുംബാംഗങ്ങൾ നിർണ്ണായ പങ്കു വഹിച്ചിട്ടുണ്ട്. കണ്ടഴ പൗരാവലിയുടെ അഭ്യർത്ഥന മാനിച്ച് ഈ കുടുംബാംഗങ്ങളായ കുളത്താമ്മാക്കൽ ചാണ്ടിസ്കറിയാ, ചാണ്ടി പീലിപ്പോസ്, ചാണ്ടി കുര്യൻ എന്നീ സഹോദരൻമാർ തങ്ങൾക്കു കൂട്ടവകാശമുണ്ടായിരുന്ന വ്യാക്കഴ പുരയിടത്തിൽ നിന്നും ആറേക്കർ സ്ഥലം നാമമാത്ര വിലക്ക് വിട്ടു കൊടുക്കുകയുണ്ടായി. ആ സ്ഥലത്ത് 1963 - ൽ ആരംഭിച്ച ആശുപത്രിയോട് ബന്ധപ്പെട്ട് ഇപ്പോൾ മറ്റനേകം സ്ഥാപനങ്ങളും അഭിവൃദ്ധി പ്രാപിച്ചു വരുന്നു.

ഇന്ന് ഒരു പട്ടണമായി മാറിക്കഴിഞ്ഞിട്ടുള്ള പാമ്പാടിയും ചുറ്റുപാടും വളരെയേറെ വികാസം പ്രാപിച്ചു കഴിഞ്ഞു. റോഡുകൾ നന്നാവുകയും ജനങ്ങളുടെ ജീവിതനിലവാരം മെച്ചപ്പെടുകയും ചെയ്തപ്പോൾ കാളവണ്ടിയുടെ സ്ഥാനം മോട്ടോർ വാഹനങ്ങൾ ഏറ്റെടുത്തു. കെ. കെ റോഡ് മികച്ച സ്റ്റേറ്റ് ഹൈവേ ആയി മാറിക്കഴിഞ്ഞിരിക്കുന്നു. ഒരു ഒന്നാം ഗ്രേഡ് കോളജും ഒരു എൻജിനീയറിംഗ് കോളേജുമുൾപ്പെടെ അനേകം വിദ്യാഭ്യാസ സ്ഥാപനങ്ങളും സാംസ്കാരിക കേന്ദ്രങ്ങളും ആശുപത്രികളും ആരാധനാലയങ്ങളും സർക്കാർ ആഫീസുകളും വ്യവസായ സ്ഥാപനങ്ങളും ഫാക്ടറികളും യാത്രാ സൗകര്യങ്ങളുമുള്ള പാമ്പാടിയുടെ ആധുനികാവസ്ഥ അസൂയാർഹമാണ്. അതിന്റെ പ്രത്യക്ഷാനുഭവക്കാരാണ് നമ്മളെല്ലാവരും. അക്കാര്യങ്ങളുടെ വിശദീകരണത്തിന് ശ്രമിക്കുന്നതിൽ അപ്രസക്തിയുള്ളതുകൊണ്ട് അതിനു തുനിയുന്നില്ല.

നമ്മുടെ ദേശക്കാരൻ തന്നെയായ വിദ്വാൻ വി. റ്റി അയ്യപ്പ
പാമ്പാടി തിരുമേനിയെക്കുറിച്ചെഴുതിയ ‘താബോർഗിരിയിലെ യതി
വരൻ’ എന്ന തുളുതൃക്കൃതിയിൽ പാമ്പാടി ദേശത്തെ വർണ്ണിക്കുന്ന
ഭാഗം കൂടി ഉദ്ധരിച്ചിട്ട് ഈ അന്വേഷണം അവസാനിപ്പിക്കാം.

“അമ്പാടിക്കും ഡംഭുകുറയ്ക്കും
പാമ്പാടിക്കര പത്താമൈലിൽ
റോഡിനു തെക്കും തൊട്ടു വടക്കും
പട്ടണമോടികൾ തട്ടാതൊട്ടും
പരിപാവനമായ് സുഖദായകമായ്
നരവാസോചിതമായിലസിപ്പു.
കടുവാപൂലികൾ കാട്ടാനകളും
കടമാൻ പന്നികൾ ആടും മയിലും
കൊണ്ടു നിറഞ്ഞൊരു കാനനമായി
പ്പണ്ടു കിടന്നതു കണ്ടോരൊക്കെ
ക്കണ്ടതിനാലും കേട്ടതിനാലും
കൊണ്ടാടുന്നിഹ ദേശവിശേഷം
സ്വച്ഛതമെച്ചമെഴുന്നൊരു കർഷക
വൃത്തിജനത്തിനു പക്ഷം പാരം
സ്വസ്ഥതയില്ലാത്തുദ്യോഗത്തിനു
കാംക്ഷയുമില്ലാ കൗശലമില്ലാ
വൈരം ജാതികൾ തമ്മിലുമില്ലാ
സ്വൈരം സുഖവും ക്ഷമയും പാരം.
ഒരുവനൊടൊരുവനസുയയുമില്ലാ
പരധനമോഹമശേഷവുമില്ലാ
ജാതികൾ പലതുണ്ടവരുടെയവരുടെ
രീതിയിലീശ്വരചിന്തയുമുണ്ട്.
ശുദ്ധജലത്താൽ രോഗം പോക്കും

സിദ്ധിലഭിപ്പെദു സിദ്ധനുമുണ്ട്
മുലക്കല്ലായ് നാട്ടിനു ചേരും
മുലം ദിശിദിശി കീർത്തികിളർത്തും
കാലംപാമ്പാടിക്കു കിടച്ചു.”

6. കൊല്ലംപറമ്പിൽ കുടുംബയോഗം

സ്ഥാപനം, ഭരണസംവിധാനം

കുടുംബയോഗ സ്ഥാപനത്തിനുള്ള യത്നങ്ങൾ വളരെ മുമ്പു മുതൽ നടന്നിട്ടുണ്ടെങ്കിലും കുടുംബാംഗങ്ങളുടെ ആ ചിരകാലാഭിലാഷം പൂവണിയുന്നത് 1998 - ലാണ്. വർഷങ്ങൾക്കു മുമ്പ് കുളത്താമ്മാക്കൽ തറവാട്ടിൽ വച്ച് കുടുംബാംഗങ്ങളുടെ ഒരു ആലോചനായോഗം ചേർന്ന് കുടുംബയോഗം ആരംഭിക്കുന്നതിനു തീരുമാനിച്ചെങ്കിലും തുടർന്നുള്ള പ്രവർത്തനങ്ങൾ നടക്കാത്തതിനാൽ ആ ശ്രമം ഫലപ്രാപ്തിയിൽ എത്തിയില്ല. വളരെക്കാലം കുടുംബാംഗങ്ങളുടെ മനസ്സിൽ സുപ്താവസ്ഥയിൽ കിടന്ന കുടുംബയോഗ സ്ഥാപനമെന്ന ആശയം വീണ്ടും ഉണർന്നത് 1998 - ൽ കുടുംബത്തിലെ യുവതലമുറയിൽ പെട്ടവർ ഊർജ്ജസ്വലരായപ്പോഴാണ്. അവരുടെ പരിശ്രമഫലമായി 13.09.1998 - ൽ ശ്രീ. കെ. സി മാണിയുടെ ഭവനത്തിൽ വച്ച് കുടുംബാംഗങ്ങളുടെ ഒരു ആലോചനായോഗം ചേർന്നു. 33 അംഗങ്ങൾ സംബന്ധിച്ച ആ യോഗം കുടുംബയോഗം ആരംഭിക്കാൻ തീരുമാനിക്കുകയും പ്രാരംഭപ്രവർത്തനങ്ങൾക്കായി 11 പേരടങ്ങിയ ഒരു കമ്മിറ്റിയെ തിരഞ്ഞെടുക്കുകയും ചെയ്തു. വെരി. റവ. അന്ത്രയോസ് റമ്പാൻ (രക്ഷാധികാരി), ശ്രീമാന്മാരായ ചാണ്ടികുര്യൻ (പ്രസിഡണ്ട്), ചാക്കോ അന്ത്രയോസ് (വൈസ് പ്രസിഡണ്ട്), കെ. കെ. കുറിയാക്കോസ് (സെക്രട്ടറി), ഫിലിപ്പ് കെ. ജേക്കബ് (ട്ര.റർ), കെ. കെ കുറിയാക്കോസ് (കുഞ്ഞുണ്ണ്). കെ. എസ്. കുറിയാക്കോസ്, കെ. സി. മാണി, കെ. എം. ഏബ്രഹാം, കെ. കെ കുറിയാക്കോസ് (ലാലു), കെ. എ അന്ത്രയോസ് എന്നിവരായിരുന്നു കമ്മിറ്റി അംഗങ്ങൾ. കുടുംബയോഗത്തിന് ഭരണഘടന തയ്യാറാക്കാൻ ശ്രീമാന്മാരായ കെ. കെ. ചാണ്ടി, കെ. സി. ജേക്കബ് എന്നിവരേയും കുടുംബചരിത്ര രചനാ പ്രവർത്തന

ങ്ങൾക്ക് ശ്രീമാന്മാരായ കെ. സി. മാണി, കെ. എസ്. കുറിയാക്കോസ് എന്നിവരേയും ചുമതലപ്പെടുത്തി.

പ്രാരംഭപ്രവർത്തനത്തിന് ചുമതലപ്പെട്ടവർ സജീവമായി പരിശ്രമിച്ചതിന്റെ ഫലമായി കുടുംബയോഗസ്ഥാപനം യാഥാർത്ഥ്യമാവാൻ അധികകാലം വേണ്ടി വന്നില്ല. 1998 ഡിസംബർ 13 -ാം തീയതി ശ്രീ. കെ. സി. ജേക്കബിന്റെ ഭവനത്തിൽ ചേർന്ന സമ്മേളനത്തിൽ മർത്തമറിയം ചെറിയപള്ളി വികാരി റവ. ഫാ. അലക്സ് തോമസ് വെട്ടിക്കോട്ട് കൊല്ലമ്പറമ്പിൽ കുടുംബയോഗം ഉദ്ഘാടനം ചെയ്തു. എല്ലാ വർഷവും കുട്ടികളുടെ കലാകായിക മത്സരങ്ങൾ, സാംസ്കാരിക സമ്മേളനങ്ങൾ, സ്റ്റുഡി ക്ലാസ്സുകൾ, സ്നേഹവിരുന്ന് തുടങ്ങിയ വിവിധ പരിപാടികളോടെ കുടുംബയോഗത്തിന് ഡൈനാമിക് വാർഷികോത്സവം വിജയകരമായി നടത്തിവരുന്നു. കുടുംബയോഗത്തിന്റെ ദൈനംദിന പ്രവർത്തനങ്ങൾക്ക് പലിശ ഉപയോഗിക്കത്തക്കവണ്ണം അമ്പതിനായിരം രൂപയിൽ കുറയാത്ത ഒരു കരുതൽ നിധി സ്വരൂപിച്ച് സ്ഥിരനികേഷപമാക്കുന്ന പ്രവർത്തനം അംഗങ്ങളുടെ ആത്മാർത്ഥമായ സഹകരണഫലമായി പരിപൂർത്തിയിലെത്തുകയാണ്. V 44 അനമ്മ ജോണും ഭർത്താവും മരിച്ചതിനെത്തുടർന്ന് അവരുടെ നാലു പെൺമക്കളെ സഹായിക്കുന്നതിന് മൂപ്പരിനായിരം രൂപയുടെ ഒരു നിധി കുടുംബാംഗങ്ങളിൽ നിന്നും സംഭരിച്ച് നൽകിയതായിരുന്നു കുടുംബയോഗത്തിന്റെ പ്രഥമ വർഷത്തെ ശ്രദ്ധേയമായ പ്രവർത്തനം.

ഉദ്ഘാടനസമ്മേളനമംഗീകരിച്ച ഭരണഘടന (അനുബന്ധം III) അനുസരിച്ച് കുടുംബയോഗത്തിന്റെ ഭരണം 3 കൊല്ലം കാലാവധിയുള്ള തിരഞ്ഞെടുത്ത സമിതികൾ നിർവഹിക്കുന്നു. കുടുംബാംഗമായ വെരി. റവ. അത്രയോസ് റമ്പാനാണ് കുടുംബയോഗത്തിന്റെ രക്ഷാധികാരി. കുടുംബാംഗങ്ങളിൽ ഏറ്റവും സീനിയറായ വ്യക്തി

പ്രസിഡണ്ടായുള്ള പതിനൊന്നാം ഭരണസമിതിയും അഞ്ചാം വിദഗ്ദ്ധസമിതിയും പ്രവർത്തിച്ചു വരുന്നു.

ഭരണസമിതി (1999 - 2001)

1. ശ്രീ. ചാണ്ടി കുര്യൻ (പ്രസിഡണ്ട്)
2. ശ്രീ. കെ. എസ്. ഐസക് (വൈസ് പ്രസിഡണ്ട്)
3. ശ്രീ. കെ. കെ കുറിയാക്കോസ് (സോക്രട്ടറി)
4. ശ്രീ. ഫിലിപ്പ് കെ. ജേക്കബ് (ട്രഷറർ)
5. ശ്രീ. ബാബു കെ വറുഗീസ്
6. ശ്രീ. കെ. കെ കുറിയാക്കോസ് (ലാലു)
7. ശ്രീ. കെ. എ മാത്യു
8. ശ്രീ. കെ. എ. അനന്തയോസ്
9. ശ്രീ. കെ. സി മാണി
10. ശ്രീമതി. അനമ്മ ജേക്കബ്
11. ശ്രീമതി. മോളിക്കുട്ടി ജേക്കബ്

വിദഗ്ദ്ധസമിതി (1999 - 2001)

1. ശ്രീ. കെ. എസ് കുറിയാക്കോസ്
2. ശ്രീ. കെ. കെ. ചാണ്ടി
3. ശ്രീ. കെ. സി ജേക്കബ്
4. ശ്രീ. കെ. സി മാണി
5. അഡ്വ. ജി.ജി. ജേക്കബ്

പകലോമറ്റം മഹാകുടുംബയോഗത്തിന്റെ ജനറൽ ബോഡിയിൽ വൈസ് പ്രസിഡണ്ട്, സെക്രട്ടറി, ശ്രീ. കെ. സി ജേക്കബ് എന്നിവർ നമ്മുടെ കുടുംബയോഗത്തെ പ്രതിനിധാനം ചെയ്യുന്നു. മഹാകുടുംബയോഗം എക്സിക്യൂട്ടീവിൽ നമ്മുടെ കുടുംബയോഗം

ഗത്തിന്റെ പ്രതിനിധി ശ്രീ. കെ. സി ജേക്കബാണ്.

അമേരിക്കയിൽ പ്രവർത്തിച്ചു വരുന്ന പകലോമറ്റം മഹാകുടുംബയോഗത്തിൽ നമ്മുടെ കുടുംബാംഗമായ ശ്രീ. കെ. പി ജേക്കബ് കുളത്താമാക്കൽ വൈസ് പ്രസിഡണ്ടായി സേവനമനുഷ്ഠിക്കുന്നുവെന്നത് പ്രത്യേകം പ്രസ്താവ്യമാണ്.

പകലോമറ്റം മഹാകുടുംബയോഗത്തിൽ 73 -ാം ശാഖയായും തിരുവിതാംകൂർ - കൊച്ചി സാഹിത്യ, ശാസ്ത്ര, ധർമ്മസംഘങ്ങൾ രജിസ്റ്ററാക്കൽ ആക്ട് അനുസരിച്ച് K756 / 99 -ാം നമ്പർ സ്ഥാപനമായും റജിസ്ട്രേഷൻ ലഭിച്ച നമ്മുടെ കുടുംബയോഗത്തിന് മുമ്പോട്ടു പോകാനുള്ള പാത സജ്ജമായി കഴിഞ്ഞിരിക്കുന്നു.

7. പകലോമറ്റം മഹാകുടുംബയോഗം

പകലോമറ്റം തറവാട്ടിൽ നിന്നും വിവിധ കാരണങ്ങളാൽ പല പ്ലോഴായി പിരിഞ്ഞ് പല സ്ഥലങ്ങളിൽ നിലവിൽ വന്ന കുടുംബങ്ങൾ വളരെയുണ്ട്. അങ്ങനെയുള്ള ഇരുപതിനായിരത്തിൽപ്പരം ഭവനങ്ങൾ ഉൾക്കൊള്ളുന്ന നൂറോളം കുടുംബയോഗങ്ങളുടെ കൂടി ചേരലാണ് പകലോമറ്റം മഹാകുടുംബയോഗം. പകലോമറ്റം കുടുംബാംഗങ്ങൾ പലപ്ലോഴായി നടത്തിയ കൂടിയാലോചനകളുടെയും പരിശ്രമങ്ങളുടെയും ഫലമായി ഒരു നിയമാവലി തയ്യാറാക്കിക്കൊണ്ട് മഹാകുടുംബയോഗം ആരംഭിക്കുകയാണ് ചെയ്തത്. 1997 ഏപ്രിൽ 13 - ന് പാലാ ഫാമിലി സെന്ററിൽ ചേർന്ന സമ്മേളനത്തിൽ മാർജോസഫ് പള്ളിക്കാപ്പറമ്പിൽ പകലോമറ്റം മഹാകുടുംബയോഗം ഔദ്യോഗികമായി ഉദ്ഘാടനം ചെയ്തു. ഫാദർ ജോസ് കോട്ടയിൽ പ്രസിഡണ്ടായുള്ള ഭരണസമിതി ഊർജ്ജസ്വലമായി പ്രവർത്തിച്ചതിന്റെ ഫലമായി മഹാകുടുംബയോഗം ബൃഹത്തായ ഒരു പ്രസ്ഥാനമായിത്തീർന്നിരിക്കുന്നു. കൂടുതൽ നേട്ടങ്ങളിലേക്ക് വളർന്നുകൊണ്ടിരിക്കുകയും ചെയ്യുന്നു.

1997 ഡിസംബർ 20 - ന് നടന്ന പ്രഥമ പകലോമറ്റം മഹാകുടുംബ ദേശീയ കൺവൻഷൻ വൻ വിജയമായിരുന്നു. 1998 ജനുവരി 11 - ന് പാലാ ഫാമിലി സെന്ററിൽ കൂടിയ പൊതുയോഗം പകലോമറ്റം മഹാകുടുംബത്തിന്റെ ചരിത്രം പ്രസിദ്ധീകരിക്കുന്നതിനു തീരുമാനമെടുത്തു. ആ തീരുമാനം കഠിനാധ്വാനത്തിന്റെ ഫലമായി താമസമെന്നേ യാഥാർത്ഥ്യമായി. പകലോമറ്റം മഹാകുടുംബത്തിന്റെ 442 പേജുള്ള സംക്ഷിപ്ത ചരിത്രം 2000 ഡിസംബറിൽ മഹാകുടുംബയോഗം പ്രസിദ്ധപ്പെടുത്തി. ലോകമെങ്ങും വ്യാപിച്ചിരിക്കുന്ന കുടുംബാംഗങ്ങളുടെ പ്രയോജനത്തിനായി പ്രസ്തുത ചരിത്രം ഇംഗ്ലീഷിലേക്കും ഹിന്ദിയിലേക്കും മൊഴിമാറ്റം നടത്തിയി

ട്ടുമാണ്. 'ഇന്നലെയുടെ പശ്ചാത്തലത്തിൽ ഇന്ന് വിരചിതമാകുന്ന ഈ ചരിത്രഗ്രന്ഥം നാളെയിലേക്കുള്ള വഴികാട്ടിയാണെന്ന് ആമുഖക്കുറിപ്പിൽ പ്രസ്താവിച്ചിരിക്കുന്നതിനോട് എല്ലാവരും യോജിക്കും. കുടുംബചരിത്രം ലോകമെങ്ങും ലഭ്യമാകത്തക്കവണ്ണം പുതുമായി വെബ്സൈറ്റും സമാരംഭിച്ചിരിക്കുന്നു. പകലോമറ്റം തറവാട്ടിൽ നിന്നും വേർപിരിഞ്ഞ് നിലവിൽ വന്ന 91 കുടുംബയോഗങ്ങളുടെ സംക്ഷിപ്ത ചരിത്രം ഈ മഹാകുടുംബചരിത്രത്തിലുണ്ട്. ഈ സംഗമത്തിൽ ഉൾപ്പെടാൻ കഴിഞ്ഞിട്ടില്ലാത്ത കുടുംബങ്ങളും കുടുംബയോഗങ്ങളും ഇനിയുമുണ്ട്. അന്വേഷിച്ചു കണ്ടെത്തേണ്ട ചരിത്രസത്യങ്ങൾ ഇനി ശേഷിക്കുന്നുമുണ്ട്. അതെല്ലാം കാലവിളംബമെന്നേ സാധിക്കുമെന്നും ഈ സമ്പൂർണ്ണ കുടുംബചരിത്രം ആസന്നഭാവിയിൽ യാഥാർത്ഥ്യമാകുമെന്നും മഹാകുടുംബയോഗഭാരവാഹികൾ പ്രത്യാശിക്കുന്നു.

പകലോമറ്റം മഹാകുടുംബയോഗം, ചാരിറ്റബിൾ സൊസൈറ്റീസ് ആക്ട് അനുസരിച്ച് K 166 / 97 -ാം നമ്പരായി റെജിസ്റ്റർ ചെയ്തിട്ടുണ്ട്. മഹാകുടുംബയോഗത്തിന്റെ 'മിലേനിയം കൺവൻഷൻ 2000' ഡിസംബർ 23 - ന് കുറവിലങ്ങാട്ടു വച്ച് നടത്തി. പകലോമറ്റം മഹാകുടുംബയോഗത്തിന്റെ വാർത്താബുള്ളറ്റിൽ ത്രൈമാസികയായി പ്രസിദ്ധീകരിച്ചു വരുന്നു. യുവജനങ്ങളുടെ ഉൽക്കർഷം ലക്ഷ്യമാക്കി യൂത്ത്വിംഗും പ്രവർത്തിക്കുന്നുണ്ട്. അന്താരാഷ്ട്ര നിലവാരമുള്ളതും കൂടുതൽ ജോലിസാധ്യതയുള്ളതുമായ യോഗ്യതകൾ നേടുന്നതിന് കുടുംബാംഗങ്ങളെ പ്രാപ്തരാക്കുന്നതുൾപ്പെടെയുള്ള പല പദ്ധതികളും മഹാകുടുംബയോഗം ആസൂത്രണം ചെയ്തു വരുന്നു. അമേരിക്കയിൽ നിലവിലുള്ള പകലോമറ്റം മഹാകുടുംബയോഗവുമായി ബന്ധപ്പെട്ടു പ്രവർത്തിക്കുന്നത് കൂടുതൽ നേട്ടങ്ങൾക്കു കളമൊരുക്കുമെന്നുള്ള പ്രതീക്ഷയിൽ ആ വഴിക്കുള്ള യത്നവും നടക്കുന്നുണ്ട്.